

बुधवार, 20 जुलय 2022



काणकोणां डेंग्यूचे सांपडले 45 दुयेंती
 >> 3

विधानसभेंतल्यान

■ गणेश जावडेकार



विजयान लायला कोळसो

विरोधकां मदीं विजय सरदेसाय हे प्रभावी आमदार थारल्यात. कला अकादमी आसूं वा जुवारीच्या जमनीचो विशय आसूं, विजयान सरकाराक धारेर धरपाची एकूय संद सोडूंक ना. सभाघरांत आतां विजयाक संकल्प, युरी, विरेश बोरकार, रुडाल्फ हांची साथ मेळटा. गोवा फॉरवर्डचो एकमेव आमदार आसलो तरी विरोधी पक्ष फुडार्याचें काम विजय सरस करता. मागण्यां वयल्या चर्चेंत लेगीत हेरां परस ताची भाशणां प्रभावी थारतात. सरकाराक प्रभावीपणान विरोध करपी विजयान खंय सगल्यांक कोळसो लायला. मुख्यमंत्र्यान प्रस्नोत्तरा वेळार हें विधान केलें. विजयान जो कोळसो लायला तो तुमच्या तकलेंत आसा. म्हूण संकल्याक सगली कडेन कोळसो दिसता, असो आरोप मुख्यमंत्र्यान केलो. खण प्रस्नाचेर सभाघरांत गरमागरम चर्चा सुरू आसली. येरादारीचो विशय आयलो तेन्ना गरजेच्या वस्तूच्या येरादारीचेर बंदी नासली, अशें स्पश्टीकरण मुख्यमंत्र्यान दिले. कोळसो गरजेची गजाल जायना, अशें संकल्यान म्हणलें. तुका सगली कडेन कोळसो दिसता, अशें सांगून मुख्यमंत्र्यान संकल्याच्या मुद्याक बगल दिली. कोळशाचो विशय आयलो काय सभाघरांत संकल्पूच चड तापता. पर्यावरणाचो विशय आसूं, मलायकी आसूं, येरादारी आसूं वा अर्थीक विशय आसूं, आमका कोळसोच दिसता, अशें संकल्यान खात्यांचेर जावपी चर्चे वेळार सांगलें. मुरगांवां रावपी लोकांची जीण कोळशाक लागून गंभीयर जाल्या. सगल्याक कोळसो पावता, हाका लागून कोळसो दिसता, अशें संकल्यान स्पश्टीकरण दिले. फाटलीं बरीच वर्सां खण उद्देग बंद आसा. खण उद्देग सुरू करपाची मागणी भायर जाता, तशीच ती सभाघरांत जाता. हातूंत विरोधी आमदारां सयत सत्ताधारी आमदार आसतात. विजयान खणीचो प्रस्न विचारतना तारखो सांगल्यो. खण म्हामंडळ विधेयक संमत जावपाची तारीख तशेंच मंत्रीमंडळांतल्या निर्णयाची तारीख तांणी सांगली. फाटल्या वर्सा वेंचणुके पयलीं तारखो दिल्यो. खणी सुरू जावपाची तारीख ताणें मागली. खण म्हामंडळाचे कितें जाले? आयज हे म्हामंडळ अस्तित्वांत ना. गोंयच्या खण उद्देगांक पावणेंत लिजां मेळटली काय? अशें बरेच प्रस्न विजयान केले. हाचेर सविस्तर म्हायती दितना फुडल्या पांच म्हयन्यांत खणी सुरू जातल्यो, अशें मुख्यमंत्र्यान सांगलें. राज्यांतल्या खण उद्देजकांक पावणेंत लिजां मेळपाची शक्यताय तांणी उक्तायली. सरकाराचें 'तारीख पे तारीख' चालूच आसा. फाटलीं धा वर्सां आमी तारखो आयकतात, अशें संकल्यान म्हणलें.

खण उद्देग बंद आसा. खण उद्देग सुरू करपा विशीं सरकार तारखो दित आसा. पूण खण उद्देग सुरू जायना. बेगिनांत बेगीन खण वेवसाय सुरू जावपा सयत थळाव्या लोकांक रोजगार मेळपाक जाय. पावणे उपरांत भायल्यो कंपनी

खण पावणेंत थळाव्या कंपनींक लिजां मेळप शक्य: मुख्यमंत्री

■ भांगरभूंय । प्रतिनिधी

पणजी : खण पावणी प्रक्रियेंत सध्याच्या खण कंपनींक लिजां मेळप शक्य आसा. फुडल्या पांच म्हयन्यांत खणी सुरू जातल्यो, अशें आस्वासन मुख्यमंत्री डॉ. प्रमोद सावंत हांणी सभाघरांत दिलें. विजय सरदेसाय हांच्या प्रस्नाचेर बंद आशिल्ल्या खण उद्देगाचेर चर्चा जाली.

खण उद्देग बंद आसा. खण उद्देग सुरू करपा विशीं सरकार तारखो दित आसा. पूण खण उद्देग सुरू जायना. बेगिनांत बेगीन खण वेवसाय सुरू जावपा सयत थळाव्या लोकांक रोजगार मेळपाक जाय. पावणे उपरांत भायल्यो कंपनी

भायल्या कंपनींक लिजां मेळ्ळीं तरी थळाव्यांक रोजगार मेळटलो

एमएमडीआर कायद्याच्या कलम 88 प्रमाण पावणेची प्रक्रिया सुरू जाल्या. एकूच पर्यावरणीय दाखलो आसा त्या लिजांचो ब्लॉक करून ताची पावणी करतले. पर्यावरणीय दाखलो दुसऱ्या कंपनीक हस्तांतरण करपाक मेळटा. धा चौखण किलोमिटर परस चड वाठारांतलीं लिजां एकल्याक मेळची नात. हाका लागून एकल्याक चडांत चड 3 लिजां मेळप शक्य आसा. हे अटीक लागून गोंयच्या कंपनीक लेगीत पावणेंत लिजां मेळप शक्य आसा. खण म्हामंडळ लेगीत पावणेंत वांटेकार जावप शक्य आसा. भायल्या कंपनींक लिजां मेळ्ळी तरी गोंयकारांक कामाक घेवपाची अट आसतली, अशें मुख्यमंत्री डॉ. सावंत हांणी सांगलें.



थळाव्यांक नोकऱ्यो दितले, हाची हमी सरकार दिता काय? असो प्रस्न विजय सरदेसाय हांणी केलो. हाचे पयलीं खणी चलोवपा खातीर म्हामंडळ स्थापन जाल्ले. त्या म्हामंडळाचे कितें जालें? असो उप प्रस्नूय तांणी केलो. मिनरल एक्स्प्लोरेशन अँड कन्सल्टन्सी सर्विसेस (एमईसीएल) हांणी पावणे खातीर 5 ब्लॉक निश्चीत केल्यात.

विरोधी पक्ष फुडारी थारना

■ अधिवेशन सोंपले उपरांत जातली निवड: पाटकार

■ भांगरभूंय । प्रतिनिधी

पणजी : मायकल लोबो हांकां विरोधी पक्ष फुडारीपदा वयल्यान काडले उपरांत 10 दीस जाले. अनुनूय काँग्रेसीन नव्या विरोधी पक्ष फुडऱ्याचें नांव जाहीर करूंक ना. विधानसभा अधिवेशन सोंपले उपरांत नव्या विरोधी पक्ष फुडऱ्याची निवड जातली, अशें काँग्रेस प्रदेशाध्यक्ष अमीत पाटकार हांणी सांगलें.

विधानसभा अधिवेशनाच्या आदल्या दिसा काँग्रेसीचे आठ आमदार भाजपांत प्रवेश करपाचे आसात, अशी चर्चा सुरू जाल्ली. ताका लागून प्रभारी दिनेश गुंडू राव हांणी गोंयांत येवन काँग्रेस आमदारांचो बसका घेतली. सगल्या आमदारां कडेन चर्चा केलो उपरांत मायकल लोबो आनी दिगंबर कामत हांचेर पक्षविरोधी कारवायो केल्ल्याचो आरोप दवरून प्रदेश काँग्रेसीन ह्या दोगां

आड अपात्रता याचिका दाखल करून मायकल लोबो हांकां विरोधी पक्ष फुडारीपदा वयल्यान काडले. ते उपरांत विरोधी पक्ष फुडारी दोन दिसांत थारतलो अशें काँग्रेस प्रदेशाध्यक्ष अमीत पाटकार हांणी सांगिल्लें.

पूण अधिवेशन सोंपपाक फक्त तीन दीस उरल्यात, अनुनूय विरोधी पक्ष फुडारी थारूंक ना. ते भायर लोबो आडचे अपात्रताय याचिकेचेर सभापतींनी निर्णय दिवंक ना. ताका लागून सध्याचे स्थितींत विधानसभेंत मायकल लोबो हेच विरोधी पक्ष फुडऱ्याची भुमिका घेतात.

मजगतीं, विरोधी पक्ष फुडारीपदा खातीर सध्या हळदणेंचे आमदार कार्लुस फेरेरा आनी मुरगांवचे आमदार संकल्प आमोणकार हांची नांवां चर्चेत आसून, अधिवेशन सोंपले उपरांत एकल्याच्या नांवार म्होर बसतली, अशी म्हायती काँग्रेसींतल्या सुत्रांनी दिली.

गणपतीच्या मुर्तीचो परंपरीक वेवसाय बंद पडपाचे वाटेर; अनुदान वाडोवपाची मागणी

■ भांगरभूंय । प्रतिनिधी

पणजी: गोंयांत शाडू मातयेच्यो गणपतीच्यो मुर्ती करपी परंपरीक कलाकारांचो वेवसाय कावलाक आयला. गोंयांत हस्तकला म्हामंडला कडेन वट्ट 570 परंपरीक मुर्तीकारांची नोंद आसा. फाटल्या 10 वर्सां सावन हस्तकला म्हामंडळा वतीन तांकां फक्त 100 रुपया घेवचे गणपतीचे मुर्ती फाटल्यान दितात. म्हामंडळान उण्यांत उणे 500 रुपया तरी अनुदान दिवचें अशी मागणी गोंयांतल्या परंपरीक गणपतीच्यो मुर्ती करप्यांनी केल्या.

गोंयांतल्या कितल्याश्याच परंपरीक गणपतीच्यो मुर्ती करप्यांनी आपलो वेवसाय बंद केला. सध्या शाडू मातीचें मोल वाडलां. एक ट्रक मातयेचें मोल 20 हजार रुपया आसा. कामगारांचो दिसवडो एका हजार वयर आसा. रंग म्हाारज जाला. ताका लागून मुर्तीकारांक गणपतीच्यो मुर्ती



गणपतीचे शाळेंत तयार जावपी गणपतीच्यो मुर्ती.

गोंया भायल्या मुर्तींक लागून वेवसायाक फटको

गोंयांत प्लास्टर ऑफ पॅरिसाचे (पीओपी) मुर्तीक बंदी आसा अशें म्हणटात, पूण गोंया भायल्यान व्हड प्रमाणाचेर पीओपीच्यो मुर्ती हाडटात. त्यो पळोवपाक खुबूच सुंदर आनी आकर्शक दिसतात. त्या मुर्तीचें वजन लेगीत उणें आसता. ताका लागून लोक परंपरीक मुर्तीकारां कडेन येनात आनी मातयेच्या मुर्तींची मागणी उणी जाता. कांय मुर्तीकार 100 मुर्ती तयार करतात, तातूंतल्यो 50 लेगीत वाड करपाची गरज आसा, अशें गणपतीची मूर्त करपी अमर शेट हांणी सांगलें.

ते भायर 88 लिजांची पावणी जातली. राज्यातले ट्रक तशेंच कामगारांक कामाचेर घेवचे पडटले. सध्याच्या कामगारांक नोकरेंत प्राधान्य मेळटले, हाची कार्यवाही सरकार करतलें, अशें मुख्यमंत्र्यान सांगलें.

गोंयांत लो ग्रेड म्हाल मेळटा. खणी सुरू जाले उपरांत लो ग्रेड म्हालाची निर्गत सुरू जातली. कुडचडें, सांगें, सांवड्डें, मयें, दिवचले, सांखळे, पयें ह्या सगल्या मतदारसंघांक खण प्रस्न लागता. म्हज्या मतदारसंघांतले 80 टक्के लोक खण वेवसायाचेर निवून आसात, अशेंय मुख्यमंत्र्यान सांगलें.

सिंगल इसीची लिजां चड आसात. तशेंच कांय कंपनींनी 2007 पयलीं म्हाल काडून दवरला. ह्या म्हालाची येरादारी जाली, जाल्यार खण उद्देग बेगीन सुरू जावप शक्य आसा, अशी सुचोवणी आमदार गणेश गांवकार हांणी केली. हाचो अभ्यास करून निर्णय घेवपाचें आस्वासन मुख्यमंत्र्यान दिलें. तशेंच जेटीचेर 18 ते 20 मेट्रीक टन म्हाल पडून आसा. ह्या म्हालाची पावणी करपा विशीं निर्णय जातलो.

5 वर्सांत उद्देगांनी 20 हजार कोटींची गुंतवणूक, 30 हजार नोकऱ्यांची संद

उद्देग मंत्री: विधानसभेंत उद्देग खात्यांच्या मागण्यांचेर चर्चा



■ भांगरभूंय । प्रतिनिधी

पणजी : उद्देगीक धोरणाच्या अंमलबजावणे उपरांत 5 वर्सांत गोंयांत 20 हजार कोटींची उद्देगीक गुंतवणूक जातली. हातूंतल्या उद्देगांनी 30 हजार नोकऱ्यो तयार जातल्यो. नव्या उद्देगीक

कोयर वेवस्थापना खातीर पंचायतीक चड निधी

कोयर वेवस्थापना खातीर पंचायतीक आनीक निधी मेळटलो. ते भायर खासा कर्मचार्यांची नेमणूक कोयर वेवस्थापना खातीर जातली. जे पंचायत सचीव पंच, सरपंचांक सहकार्य करिनात, तांची बेगोबेग बदली करपाचे धोरण सरकारान सुरू केलां, अशें पंचायत मंत्री मांवीन गुदिन्हो हांणी सांगलें. पंचायतींनी 25 हजार घरां नेमीत करून तांकां नंबर दिला. हातूंतल्यान 1 कोटी 20 लाख रुपया जमा जाल्यात. जिल्हो पंचायतीक घरनिर्माण वसणुकेंतल्यो ओपन स्पेसीस विकसित करपाचे अधिकार दिवपाचो विचार आसा. आनीक अधिकार तांकां दिवप शक्य जावचे ना, अशें तांणी सांगलें.

धोरणाचो मसुदो आयज मंत्रीमंडळ बसकेंत येतलो, अशें उद्देग मंत्री मांवीन गुदिन्हो हांणी सांगलें.

सभाघरांत मंगळारा पंचायत, येरादारी, उद्देग खात्यांच्या मागण्यांचेर चर्चा जाली. जाप दितना मंत्री मांवीन

ओबीसी आरक्षणा वयल्यान सभाघरांत वादळी चर्चा

आरक्षणांत घोळ जाल्ल्याचो विरोधकां सयत सत्ताधारी आमदारांचो आरोप



■ भांगरभूंय । प्रतिनिधी

पणजी : पंचायत आरक्षणा वयल्यान सभाघरांत मंगळार नेटाची चर्चा जाली. आरक्षणांत घोळ जाल्ल्याचो आरोप विरोधी आमदारां सयत सत्ताधारी आमदारांनी केलो. ओबीसी आरक्षणाची अधिसुचोवणी जारी करपाक कळाव जाल्ल्याचे मुख्यमंत्री डॉ. प्रमोद सावंत हांणी मान्य केलें.

पंचायत वेंचणुकेंतल्या आरक्षणाच्या प्रस्ना वयल्यान मंगळारा प्रस्नोत्तर सत्राची सुरवात जाली. आमदार रुडॉल्फ फर्नांडीस हांच्या फुडें धुकलिल्ल्या प्रस्नाचेर सभाघरांत सुमार 20 मिणटां चर्चा जाली. मागासवर्गीय आरक्षणा वयल्यान प्रस्नार प्रस्न करून विरोधकांनी सरकाराक धारे धरपाचो यत्न केलो. समाज कल्याण खातें आनी पंचायत संचालनालया कडल्यान म्हायती घेवन मागासवर्गीय आयोगान राज्य वेंचणूक आयोगाक जमणगने विशींचो अहवाल सादर केला. ह्या

ओबीसी आरक्षण फक्त 20 टक्के

■ सांखळी मतदारसंघांतल्या सुर्ला गांवांत मागासवर्गीय लोकसंख्या आसा. मात सुर्लांत प्रभाग मागासवर्गीयां खातीर आरक्षीत नात.

■ ज्या प्रभागांनी मागासवर्गीय नात, ते प्रभाग आरक्षीत केल्यात असो आरोप लोबो केलो.

■ मागासवर्गीय आरक्षणा वयल्यान

प्रस्नार प्रस्न करून विरोधकांनी सरकाराक धारेर धरपाचो यत्न केलो.

■ मागासवर्गीयांक 27 टक्के आरक्षण मेळपाची गरज आशिल्ली. सध्या मागासवर्गीयांक फक्त 20 टक्के आरक्षण दिलां, असो आरोप आमदार विजय सरदेसाय हांणी केलो.

अहवाला प्रमाण राज्य वेंचणूक आयोगान पंचायत वेंचणुकेंत मागास वर्गीयां खातीर आरक्षण जाहीर केलों. अनुसूचीत जाती, अनुसूचीत जमाती आनी हेर मागासवर्गीय हांचे एकवटींत आरक्षणाचें प्रमाण 50 टक्क्या परस चड आसपाक जायना. सर्वोच्च न्यायालयान हो आदेश दिला. ‘ट्रिपल रॅस्ट’ अट पुराय करून राज्य वेंचणूक आयोगान आरक्षणाची अधिसुचोवणी जारी केल्या, अशी जाप मुख्यमंत्र्यान दिली.

सांखळी मतदारसंघांतल्या सुर्ला गांवांत मागासवर्गीय लोकसंख्या आसा. सुर्लांत प्रभाग मागासवर्गीयां खातीर आरक्षीत ना, अशें मुख्यमंत्री डॉ. प्रमोद सावंत हांणी सांगलें. मागासवर्गीय आरक्षणांत घोळ जाल्ल्याचे आमदार

गणेश गांवकार आनी उल्हास तुयेंकार हांणी सांगलें.

मागासवर्गीयांक 27 टक्के आरक्षण मेळपाची गरज आशिल्ली. सध्या मागासवर्गीयांक फक्त 20 टक्के आरक्षण दिलां, असो आरोप आमदार विजय सरदेसाय हांणी केलो.

ज्या प्रभागांनी मागासवर्गीय नात, ते प्रभाग आरक्षीत केल्यात, असो आरोप मायकल लोबो हांणी केलो. न्याया

खातीर सामान्य मनीस परतून परतून खंडपिठांत वचपाक शकना, अशें तांणी सांगलें.

खंडपिठाच्या आदेशाक लागून पंचायत वेंचणुको 10 ऑगस्टाक

घेवच्यो पडटल्यो. आरक्षणाचेर परतून कांय जाण न्यायालयांत गेल्यात, अशें मुख्यमंत्र्यान सांगलें.

नोव्हेंबरांत अटल सेतूचेर नवो ‘टार लेयर’: काब्राल

■ म्हापशें ते पणजी राष्ट्रीय म्हामार्ग थारता धोक्याचो



■ भांगरभूंय । प्रतिनिधी

पणजी : अटल सेतूचेर पडपी फोंडकुलां तशेंच राष्ट्रीय म्हामार्गाचेर सभाघरांत चर्चा जाली. येता त्या नोव्हेंबरांत कंत्राटदार कंपनी अटल सेतू वयल्या रस्त्याची दुरुस्ती करतले. सध्याचो पुला वयलो लेयर काडून ताचे सुवातेर नवो टार घालतले. ते उपरांत फोंडकुलां पडचीं नात, अशी हमी भौशीक बांदकाम खात्याचे मंत्री

तीन वर्सांत शेतकारांक 8.76 कोटींची लुकसाण भरपाय

■ भांगरभूंय । प्रतिनिधी

पणजी : वादळी पावस, तशेंच चक्रीवादळाक लागून शेती, बागायतींचें लुकसाण जाल्ल्या शेतकारांक फाटल्या तीन वर्सांत सरकार कडल्यान सुमार 8.76 कोटींची लुकसाण भरपाय दिली, अशी म्हायती कृशी मंत्री रवी नायक हांणी लेखी प्रस्नाच्या जापेंत दिली.

आमदार विजय सरदेसाय, संकल्प आमोणकार आनी एल्टन डिकॉस्टा हांणी हे विशींचे प्रस्न विचारिल्ले. 2019त उंटगाराचो पावस आनी हुंवाराक लागून ज्या शेतकारांचें लुकसाण जाल्लें, तांकां सुमार 4.17 कोटींची लुकसाण भरपाय दिली. 2020त लुकसाणी जाल्ल्या शेतकारांक 1.27 लाख रुपयांची भरपाय दिली, अशें मंत्री नायक हांणी

जापेंत नमूद केलां.

2021त जाल्ल्या तोंकते चक्रीवादळाचो गोंयाक बरोच फटको बशिल्लो. वादळ आनी पावसाक लागून शेतकारांच्या पिकांची बरीच लुकसाणी जाल्ली. ह्या वादळ्यान अर्थीक संकश्टांत सांपडिल्ल्या शेतकारांक सरकारान 2.69 कोटींची भरपाय दिली, अशें लेखी जापेंत नमूद केलां.

केळींचें लुकसाण जाल्ल्यांक 61.55 लाखांची मजत

2019त पडिल्लो उंटगाराचो पावस आनी ताका लागून ओझरफलो जाल्ल्या तिळारी धरणाक लागून उत्तर गोंयांतल्या बार्देस, पेडणें, दिवचल म्हालांतल्या न्हंयांक हुंवार आयिल्लो. हुंवाराचें उदक बागायतींनी घुसून शेतकारांची लुकसाणी जाल्ली. अशा 232 शेतकारांक सरकारान 61.55 लाखांची अर्थीक मजत केली. तातूंत पेडणेंतल्या 204 आनी दिवचलच्या 28 शेतकारांचो आस्पाव आसा, अशेंय मंत्री रवी नायक हांणी नमूद केलां.

पाकिस्तान सुस्थितींत



Secondary School
Ardhfond Poinguin
Canacona Goa on Lectur
/ Temporary basis till the
academic year 2022
23. Walk in interview
with original testimonial
along with hand written
application on 23/07/202
at 10.00 am. Contact

कंत्राटदाराक पांच वर्सा काळे वळेंत घालचो

पणजी म्हानगरपालिकेचे बसकेंत घेतलो थाराव; पणजेंतल्या रस्त्यांची आवतिकाय

■ भांगरभूंय । प्रतिनिधी

पणजी: फाटले खूबशे दीस गाजत आशिल्ल्या पणजेंतल्या पेड्डेर रस्त्यांचो विशय पणजी म्हानगरपालिकेचे बसकेंत गाजलो. पयल्याच पावसांत पावसा पयलीं केल्ले रस्ते पेड्डेर जाल्ल्यान संबंदीत कंत्राटदाराक पांच वर्सा खातीर काळे वळेंत घालचो असो थाराव सगल्या नगरसेवकांचे सहमतीन मंजूर केलो.

वेंचणुके पयलीं पणजेंतल्या रस्त्यांचेर हॉटमिक्सिंग घाल्लें. पूण पयल्याच पावसांत ते रस्ते व्हांवून गेले. हें प्रकरण खूब गंभीर आसून, संबंदीत कंत्राटदार, भौशीक बांदकाम खात्याचे अभियंते आनी अधिकाऱ्यांक ख्यास्त जावंकूच जाय हे खातीर सगल्या सत्ताधारी आनी विरोधी गटाच्या नगरसेवकांनी तिडक उक्तायली. कंत्राटदारांक काळे वळेंत घालून हेर जापसालदार आशिल्ल्या अधिकाऱ्यांचेर कारवाय करपाची मागणी आदले म्हापौर आनी



म्हानगरपालिकेचे बसकेंत घर्चा करतना नगरसेवक.

सद्याचे नगरसेवक उदय मडकयकार आनी सुरेंद्र फुर्तादो हांणी केली. पणजेंतल्या रस्त्यांचे स्थिती विशीं आतां मेरेन फक्त इब्राहीम ह्या कंत्राट-दाराक दोन वर्सा खातीर कंत्राट पसून पयस दवरला. पूण असमास कन्स्ट्रक्शन, अल्फा टेक आनी बिसमिल्ला कन्स्ट्रक्शन अशा कांय कंत्राटदारांचे

परवाने फुडल्या पांच वर्सा खातीर रद्द करचे. तशेंच ह्या कंत्राटदारां कडल्यान हे रस्ते तांच्या पयशांतल्यान परतून सारके करून घेवचे अशी मागणी नगरसेवक उदय मडकयकारान केली. ह्या वेळार पणजेंतल्या गाड्यांचो प्रस्नूय गाजलो. फाटले खूबशे दीस पणजेंतले गाडे बंद आसात. न्यायाल-

याच्या आदेशा प्रमाण पणजेंतले गाडे कुशीक काडिल्ले. हातूंतले खूबशे जाण अजून सुवात सोदत आसात. मार्केटांत खुबशीं दुकानां रितीं आसात. हातूंत तांकां सुवात दिवची अशी मागणी सुरेंद्र फुर्तादीन केली. तशेंच पणजेंतल्या वेगळ्यावेगळ्या सुवातांनी उदक सांचता. हातूंत पाटो पणजे हांगा उदक सांचता.

पणजेंतले पेड्डेर रस्ते, पावसाच्या दिसांनी येवपी हुंवार तशेंच गाडे आनी हेर विविध विशयाचेर हे बसकेंत चर्चा जाली. सगल्यांचे सहमतीन आमी ह्या वेळार वेगळेवेगळे थाराव मंजूर केले. मिरामार वाठारांत सुमार 3.59 कोटी रुपया खर्च करून स्मार्ट सिटी खाला गटारां आनी हेर सुविधा तयार करपाचो निर्णय हे बसकेंत घेतलो. तेच प्रमाण मार्केटांत प्लास्टीक बंदी विशीं खर कारवाय करपाची मागणी नगरसेवकांनी केली, ताचेर रोखडीच कारवाय करतले अशें ह्या वेळार म्हापौर रोहीत मोंसैरात हांणी सांगलें.

हें उदक गेरा इमारतीक लागून सांचून उरता. ते खातीर तांच्या वेवस्थापनाक आपोवन ह्या विशयाचेर चर्चा करपाची मागणी उदय मडकयकारान केली.

कुमठळ- काजरेधाट घसघश्यार गौरव सिंगाची कूड सोदूंक अपेस

आयज नौदळाच्या जवानांची घेतले मजत

■ भांगरभूंय । प्रतिनिधी

वाळपय: सतरी म्हालांतल्या कुमठोळ काजरेधाट हे सुवातेर सोमारा वास्कोचे दोग तरणाटे बुडिल्ले. तातुंतलो शशी सोमनाळ हाची कूड सोमारा रातीं उसरां सांपडिल्ली. पूण खर कश्ट करून लेगीत गौरव सिंग हाची कूड सांपडूंक नाशिल्ली. मंगळारा दीसभर वाळपय उजो पालोवपी दळाच्या जवानांनी खर यत्न करून कुडीचो सोद घेवपाचो यत्न केलो. पूण उसरां मेरेन ताची कूड सांपडली ना. हाका लागून कुडीच्या विल्या विशीं खूबशे तकवितर्क उक्तायतात.

मजगतीं, आयज (बुधवारा) नौदळाच्या जवानांक आपोवपाचे आसात आनी सकाळ सावन कुडीचो सोद घेवपाचो यत्न ह्या

जे सुवातेर हे तरणाटे बुडिल्ले तो वाठार म्हादय अभयारण्याच्या क्षेत्रांत येता. अभयारण्याच्या वेवस्थापना कडल्यान पर्यटकां कडल्यान शुल्क आकारतात. पूण हें शुल्क आकारतना पर्यटकांचे सुरक्षे विशींय लक्ष दिवप गरजेचें आसा अशें थळाव्या लोकांचें म्हणणें आसा.

जवाना वरवीं करतले अशी खबर मेळ्ळ्या.

वास्को सावन वट्ट आठ तरणाट्यांचो एक पंगड पिकनिके खातीर कुमठोळ काजरेधाट हे सुवातेर आयिल्लो. न्हाता आसतना अचकीत शशी सोमनाळ आनी गौरव सिंग बुडिल्ले. तातूंत दोगांकूय मरण आयिल्लें. शशी सोमनाळ हाची कूड सांपडिल्ली. जाल्यार गौरव सिंग हाची कूड सांपडूंक नाशिल्ली. सोमारा रातीं उसरां मेरेन कुडीचो सोद घेवपाचो यत्न उजो पालोवपी दळाच्या जवानांनी केल्लो.

पूण कूड सांपडूंक नाशिल्ली. मंगळारा परतून सोद काल सकाळीं परतून एकदां उजो पालोवपी दळाच्या जवानां कडल्यान कुडीचो सोद घेवपाची प्रक्रिया सुरू केल्ली. पूण सांजवेळ उसरां मेरेन ताची कूड सांपडूंक नाशिल्ली. हे विशीं उजो पालोवपी दळाचे अधिकारी संतोष गांवस हांणी दिल्ले म्हायती प्रमाण जंय हे तरणाटे बुडिल्ले ते सुवाते पसून न्हंयच्या सुमार 500 मिटर अंतराचेर कुडीचो सोद घेवपाचो यत्न जवानांनी केलो. पूण तांकां तातूंत येस आयलें ना.

फोंडें म्हालांत 8 अर्ज; धारबांदोड्यां एकूय ना

■ भांगरभूंय । प्रतिनिधी

फोंडें: फोंडें म्हालांतल्या पंचायत वेंचणुके खातीर उमेदवारी अर्ज दाखल करपाच्या दुसऱ्या दिसा वट्ट 8 अर्ज दाखल जाले. जाल्यार धारबांदोडें म्हालांत अजून मेरेन उमेदवारी अर्ज दाखल जाल्ले नात.

फोंडें मामलेदार कचेंरेंत मंगळारा प्रतीश प्रकाश गावडे (कुटी खंडेपार, प्रभाग 1), मनोजकुमार रमाकांत नायक गांवकार (बेतकी-खांडोळें, प्रभाग 4), विनोद जुझे पॉल मास्कारेन्हस (उसगांव-गांजे, प्रभाग 5), अतूल नवनीत पोटणीस (तिवें-वरागांव, प्रभाग 8), कुंदा शाणू नायक (बेतोडें-निरंकाळ, प्रभाग 3), पंढरी जी. नायक (कवळें, प्रभाग 1), मिताली एम. फडते (भोम-अडकोण, प्रभाग 5) आनी दामोदर एस. नायक (भोम-अडकोण, प्रभाग 7) हांणी उमेदवारी अर्ज दाखल केल्या.

राशोला घेतलो गोळ

■ भांगरभूंय । प्रतिनिधी

मडगांव: राशोला जॉर्ज कोन्सासियो वाझ (52) हाणें घरांतल्या फॅनाक दोरी बांदून गोळ घेवन आत्महत्या केली. माथया कुडटरी पुलिसांनी घडणूक थळाव वचून पंचनामी केली.

सोमारा सकाळीं 10 वरांचेर इल्हा दी राशोल हांगा एकल्यान गोळ घेवन आत्महत्या केली अशी म्हायती मेळटूकच पुलिसांनी घडणूक थळाव वचून पंचनामी केली.

जॉर्ज वाझ हाणें नायलॉन दोरी बांदून आत्महत्या केली. ताणें हाचे पयलीं दोन फावटी गोळ घेवन आत्महत्या करपाचो यत्न केल्लो अशी म्हायती पुलिसांनी दिली. ताची कुड दक्षीण गोंय जिल्हो हॉस्पिटलाच्या मड्या कुडींत दवरल्या.

सुरक्षा रक्षकाचें प्रामाणीकपण; मोबायल केलो परतून

■ भांगरभूंय । प्रतिनिधी

वास्को: चिखली उपजिल्हो हॉस्पिटलांतलो सतीश कांबळे ह्या सुरक्षा रक्षाकाच्या प्रामाणीकपणा विशीं अभिनंदन करतात. मेळिल्लो मोबायल ताणें संबंदीत व्यक्तीक परतून दिलो.

सतीश कांबळे हो काल (मंगळारा) सकाळीं आपल्या प्रमाण आसतना ताका एक मोबायल पडिल्लो दिसलो. ताणें मोबायल धनयाचो सोद घेवपाचो यत्न केलो. पूण ताचे यत्न फळादीक आयले नात. ताका लागून ताणें तो मोबायल हॉस्पिटलाचे कचेंरेंत दिलो. थंय ताणें संबंदीत मनशाचो सोद घेतले उपरांत त्या व्यक्तीक



सांपडिल्लो मोबायल परतून दितना सतीश कांबळे.

(अक्षंदा राणे)

सतीश कांबळे हांचे हस्तुकीं मोबायल परतून दिलो.

हो मोबायल सुमार 12 हजार रुपया मोलाचो आसा.

चुकीची बातमी दिल्ले खातीर रिपब्लीक टीव्हीन माफी मागची

आमदार कार्लुस फेरेरा: माफी मागली ना जाल्यार कायदेशीर कारवाय

■ भांगरभूंय । प्रतिनिधी

म्हापशें: भाजपाच्या राष्ट्रपतीपदाच्या उमेदवाराक हांवें मतदान केल्ल्याची चुकीची बातमी दिल्या. ही बातमी फाटी घेवन रिपब्लीक टीव्हीन भौशीक रितीन माफी मागची अशी मागणी हळदोणेंचे आमदार अॅड. कार्लुस फेरेरा हांणी उजवाडायिल्ल्या पत्रकांतल्यान केल्या.

काँग्रेसीचे 11 आमदार आसात. राष्ट्रपतीपदाची वेंचणूक गुपीत बॅलेट पेपर पद्दतीन जायत आशिल्ल्यान नेमा प्रमाण सगले राजकी पक्ष तांच्या आमदारांक, खासदारांक व्हीप जारी करूंक शकनात.

विधानसभा संकुलांत मतदान जाले उपरांत पत्रकारांनी म्हाका म्हजे निवडी विशीं प्रस्न विचारिल्लो. मतदान गुपीत बॅलेट पेपरा वरवीं जाल्ल्यान हांवें जाप दिवपाची



टाळून म्हजे सद्सदविवेक बुद्दीक पटलो. फक्त तांकां मत दिल्ल्याचें सांगिल्लें.

हांव विक्रे खातीर उबो ना. क्रॉस व्होटिंग केल्ल्याचें कसलेंच उलोवप हांवें केल्लें ना. लोकशायेची मुल्ल्यां सांबाळून गोंय वाटावप हें म्हजें कर्तव्य आसा अशें फेरेरा हांणी स्पश्ट केलें.

वयर दिल्ले खबरां चॅनलान रोखडीच आपली बातमी फाटीं घेतली ना आनी माफी मागली ना जाल्यार कायदेशीर पावलां उबारचीं पडटलीं अशीं शिटकावणीय अॅड फेरेरा हांणी दिली.

रिपब्लीक वाहिनीन हांवें राष्ट्र-पतीपदाचे वेंचणुकेंत क्रॉस व्होटिंग केल्ल्याचो दावो केल्लो. हांवें केन्नाच म्हणूंक नाशिल्लीं उतरां म्हज्या तोंडांत घालून चुकीचो संदेश दिलो. म्हजे नांव आनी प्रतिमा म्हेळी करपाचो यत्न तांणी केलो. हांवें रिपब्लीक चॅनलक सुचोवपी पत्र धाडलां आनी तातूंत जाहीर माफी मागपाची मागणी केल्या. तांणी माफी मागली ना जाल्यार कायदेशीर मार्ग आपणावचो पडटलो अशें अॅड. फेरेरा हांणी उजवाडायिल्ल्या पत्रकांत म्हणला.


वास्को बस स्टॅण्डा मुखा वयलें फोंडकूल थारलां चर्चेचो विशय

■ भांगरभूंय । प्रतिनिधी

वास्को: कदंब बस स्टॅण्डा मुखा वयल्या म्हामार्गाचो कांय भाग नेमून थंय तयार जावपी फोंडकुलां सद्या वास्कोकारां खातीर चर्चेचो विशय थारला. ह्या प्रकरणांत म्हामार्ग प्राधिकरण आनी भूंयगटार विभाग एकामेकां आड बोटां दाखयतात. पूण दोनूय विभाग ह्या गजालीक जापसालदार आसून तांचे कंत्राटदार, अभियंते हांचेर कारवाय जावपाची गरज आशिल्ल्याच्यो प्रतिक्रिया व्यक्त जायत आसात.

गोवा शिपयार्ड ते कदंब बस स्टॅण्ड मजगतचो रस्तो येरादारी खातीर तकलीफोड थारला. ह्या रस्त्याचें पावसा पयलीं हॉटमिक्स केल्लें. पूण थंय रस्तो नेमूंक लागिल्ल्यान तशेंच फोंडकुलां निर्माण जावंक लागिल्ल्यान पयलींचो पोरणो रस्तो खूब बरो आशिल्लो अशें म्हणपणाचो प्रसंग वाहनचालकांचेर सद्या आयला.

हॉटमिक्स घालतना थंय तापमान योग्य नाशिल्ल्यान रस्त्यार फोंडकुलां पडिल्ल्याचो दावो करून राष्ट्रीय म्हामार्ग प्राधिकरणाच्या अभियंत्यान हात वयर काडले. उपरांत थंयचीं फोंडकुलां पुरयलीं पूण ती परतून वयर सरिल्ल्यान सोमारा जेटपंचर मशिना वरवीं तीं फोंडकुलां परतून पुरयलीं. फोंडकुलां पसून सुटका जाली अशें म्हणपी वाहनचालकांक कदंब बस स्टॅण्डा मुखार तयार जाल्ल्या फोंडकुलाक लागून तिडक उक्तावपाची



जेसीबी वरवीं फोंडकूल पुरयतना.

(अक्षंदा राणे)

पाळी आयली.

थंय फाटल्या पंदरा दिसां पयलीं तयार जाल्लें फोंडकूल पुरयिल्लें. पूण थंय मंगळारा परतून फोंडकूल तयार जाल्ल्यान लोकांनी तिडक उक्तायली. ह्या प्रकरणांत भूंय गटार विभागान दखल घेतना जेसीबी वरवीं खणपाचें काम करून फोंडकुलांत फातर घालून तें भरून काडलें. दनपार मेरेन तांणी काम पुराय केलें.

पूण हें काम कितले दीस तिगतलें हें फुडल्या दिसां भितरूच कळटलें. थंय तात्पुरतो उपाय काडपा बदला थंय कायमस्वरुपी उपाय काडपाची गरज आसा. वास्को तीन ऑगस्ट सावन सप्ता सुरू जावपाचो आसा. त्या काळांत जर अशीं फोंडकुलां पडूंक लागलीं जाल्यार येरादारीचे बारा बिरेस्तार जातले हातूंत दुबावूच ना.

मडगांव अर्बन: घाणाक दवरिल्ल्या भांगराची 3 ऑगस्टाक पावणी

■ भांगरभूंय । प्रतिनिधी

मडगांव: मडगांव अर्बन बॅकेंत वट्ट 56635 खातेधारक आसात. तातूंतल्या धा हजार खातेधारकांनी आपले पयशे परतून मेळचे म्हूण अर्ज केल्लो. ह्या अर्जांची दखल घेवन बॅकन तांचे पयशे परतून दिले. ज्या लोकांनी भांगराच्यो वस्तू घाणाक दवरिल्ल्यो, पूण तांणी भरले नात त्या भांगराच्या वस्तूंची पावणी 3 ऑगस्टाक करपाचे जाहीर केलां.

मडगांव अर्बन को ऑर्परेटिव्ह बँकेचेर फाटल्या वर्साच्या ऑगस्ट म्हयन्यांत अर्थीक निबंय घाले उपरांत परवानो रद्द करपाचें थारायिल्लें. उपरांत आरबीआयन बँकेचेर प्रशासक म्हूण किशोर आमोणकार हांची नेमणूक केल्ली. मे म्हयन्याचे सुर्वेक जांणी आपले पयशे परतून मेळपा खातीर अर्ज केल्लो तांचे पयशे

परतून दिले. तातूंत पांच लाख मेरेनचे पयशे पयली दिले. अर्ज केल्ल्या 10 हजार खातेधारकां मदल्या 99 टक्के खातेधारकांक पयशे परतून दिल्यात. मजगतीं, खूबशा लॉकरधारकांनी आपल्या लॉकरांतल्यो वस्तू व्हेरूंक नात तांणी त्यो व्हरच्यो अशें लिक्विडेटर आमोणकार हांणी सांगलें.

पेडणें नगरपालिका
पेडणें गोंय

क्र: 3/3/ईएनजीजी/टॅण्डर/पीएमसी/2022-23/744 तारीख: 19/07/2022

निविदा कळोवणी (फक्त ई-निविदा पद्दतीन)
मुख्य अधिकारी, पेडणें नगरपालिका, पेडणें गोंय हो पेडणें नगरपालिके वतीन नोंदणीकृत सल्लागार/ अभियंते/ वास्तुकार हाच्या कडल्यान ऑनलायन पद्दतीन "प्रस्तावा खातीर निविदां" आमंत्रित करता.
तपशीलवार निविदा सुचोवणे खातीर आनी ई-निविदेंत वांटो घेवपा खातीर उपकार करून <https://www.eprocure.goa.gov.in> हे बॅकसायटीक भेट दिवची. तपशीवार कळोवणी पेडणें नगरपालिकेच्या नोंदीस बोर्डाचेर लायल्या.
डीआय/एडिड्विटी/719/2022
मास्क घालात, समाजीक अंतर पाळात, हाताची नितळसाण राखात.

कोंकण रेल्वे कॉर्पोरेशन लि.
(भारत सरकारचाचो उपक्रम)

निविदा कळोवणी
मुख्य वेवसायीक वेवस्थापक, कोंकण रेल्वे कॉर्पोरेशन लिमिटेड हाणें इत्सूक पक्षां कडल्यान आयआरईपीएस ई-निविदा पद्दती वरवीं **"मडगांव रेल्वे स्टेशनान्चेर इलेक्ट्रीक वाहन (इव्ही) चार्जिंग सोल्युशनाची स्थापणूक"** खातीर उक्ती निविदा आमंत्रित करता. निविदा अभिसुचोवणी क्र. सीओ-16031 (11/11/2022-सीओएमएम. **निविदा फॉर्मची विक्री:** 20/07/2022 परसून ते 22/08/2022 मेरेन, **निविदा सादर करपाची निमाणी तारीख:** 22/08/2022 दिसा 17.00 वरां मेरेन. **निविदा उक्ती करप:** 22/08/2022 दिसा 17.30 वरांचेर, अदीक म्हायती खातीर कृपा करून www.iरेps.gov.in हाका भेट दिवची.

रवींद्र भवन
फातोड्डे, मडगांव-गोंय

निविदा कळोवणी
प्रतिश्ठीत संस्थांक वातानुकूलनाची पुरवण आनी वर्सुकी देखरेख करपाचो उण्यांतउणो दोन वर्सांचो अणभव आशिल्ल्या प्रतिश्ठीत सेवा पुरवणदारां कडल्यान रवींद्र भवन, फातोड्डे, मडगांव हाणें सीलबंद निविदा आमंत्रित केल्या.
ई.एम.डी. र. 25,000/-
अर्ज ह्या कार्यालयांत 19/07/2022 दिसा वा ताचे पयलीं दनपारां 3.30 वरांचेर पावपाक जाय.
रवींद्र भवन, मडगांवच्या कार्यालयांतल्यान 11/07/2022 ते 15/07/2022 मेरेन सकाळीं 10.00 ते दनपारां 1.00 मेरेन आनी दनपारां 2.30 ते सांजेच्या 4.00 ह्या वेळांत खंयच्याय कामाच्या दिसांनी 200/- रुपया (फक्त दोनशें रुपया) (परत मेळचे नात) प्रती निविदा दस्तावेज फारीक करून दस्तावेज मेळोवपाक शकतात. निविदा दस्तावेज वेवस्थीत भरून सय करून सीलबंद करून 19/07/2022 दिसा वा ताचे आदीं दनपारां 3.30 मेरेन वांगडी सचिव, रवींद्र भवन, फातोड्डे,मडगांव- गोंय हांकां संबोधित करपा सादर कर्चो. निविदा त्याच दिसा सांजेच्या 4.00 वरांचेर उगडटले. कसलेंच कारण सांगिनासतना निविदा न्हयकारपाचो अधिकार रवींद्र भवन, फातोड्डे, मडगांव राखून दवरता.
डीआय/एडिड्विटी/721/2022
मास्क घालात, समाजीक अंतर पाळात, हाताची नितळसाण राखात.



काळजाक हात घालपी आवाज

भूपेंद्र (भूपेंद्र) सिंह हांच्या रुपान काळजाक हात घालपी, भावना जागोवपी आवाजाचो गायक आमचे मदल्यान गेला. आर्त, पेजाद, धीरगंभीर, आयकुप्यांक हालोवपी आवाजाचे गायक तशे दुर्मिळूच. हेर गायकांच्या मानान रसिकांनी तांकां उखलून धरूंक नात, पूण तांचे गायकी कडेन आडनदर करून जावचीना. भूपेंद्र हांची पदां आयकल्यार तांच्या आवाजाची जातकुळी कळटा. दुखेस्त, गंभीर पदांचें तांणी भांगर केलें.

भूपेंद्र मुळांत गझल गायक. मात जगजित सिंह हांचे सारके ते गाजले नात. कारण ते गझलीकूच दसून रावले नात. गायक, संगीतकार ते आशिल्लेच, पूण ते खांपे वादकूय आशिल्ले. हिदी सिनेमाक सुरवेक गिटाराची वळख गोंयकार वादकांनी करून दिली, पूण 1970 च्या दशकांत हिदी सिनेसंगीतांत गिटार हाडलें तें भूपेंद्र हांणी. दम मारो दम, चाँद मेरा दिल, मेहुबुबा मेहुबुबा, चुरा लिया है तुमने, तुम जो मिल गये हो अशा कितल्याशाच गितांनी तांणी गिटार वाजयलां. विशेश म्हणल्यार गायक म्हूण नांव जाले उपरांतूय तांणी तें वाजयलें. खास करून इश्ट

आर. डी. बर्मना खातीर. स्वता कोणतरी व्हडलो गायक हो अहंकार भूपेंद्र हांणी केन्नाच बाळगिलो ना. देखून ते गुणांच्या म्हालवजार आपशीच म्हान जाले, कोणें तांकां धाडोवन, बडोवन व्हड केले नात.

भूपेंद्र हांचे बापूय शास्त्रीय गायक. तेच तांचे पयले गुरू. भूपेंद्र हांकां दिल्ली आकाशवाणीचे एके कार्यावळींत संगीतकार मदन मोहन हांणी गायतना आयकले. तांणी तांकां मुंबय आपोवन झुजाचे फाटभूंयेर आदारीत ‘हकीकत’ (1964) सिनेमांत ‘होके मजबूर मुझे...’ हें गीत रफी, मन्ना डे, तलत हांचे वांगडा गावपाक दिलें. देव आनंद हांच्या ‘ज्वेल थीफ’ सिनेमांत ‘ओठों पर ऐसी बात’ह्या पदांतूय ‘शालू’ हो आवाज तांचो. मागीर 7-8 वर्सां उपरांत व्हडली संद मेळ्ळी, ती गुलजार हांच्या ‘परिचय’ सिनेमांत. ‘बीती ना बिताई रैना’ हें तातूंतलें पद गाजलें. मागीर सिनेमांची रांकूच लागली. खास करून नासिरुद्दीन शहा, स्मिता पाटील, शबाना, अमोल पालेकार हांच्या

हिदी सिनेमाक सुरवेक गिटाराची वळख गोंयकार वादकांनी करून दिली, पूण 1970 च्या दशकांत हिदी सिनेसंगीतांत गिटार हाडलें तें भूपेंद्र हांणी.

हांतरी

पीऽ पीऽ पोंऽ पोंऽऽ हॉर्न



गाडयेचो दरेक भाग जितलो गरजेचो, तितलोच चड गरजेचो हॉर्न. तो नासत जाल्यार गाडी चलयतल्याक त्रास जातलें तें जातलें, पूण तांतूंत हेरांचीय धांदल. ह्या हॉर्नाचो पीऽऽ पीऽऽ पोंऽऽ पोंऽऽ आवाज आमचे जिणेचो भाग

कसो जाला. भायर आनीक कसलो आवाज आसूं वा नासूं, हो आवाज चालूच आसता.

गाडी चलोवपा पुरतोच हो हॉर्न उपकारना, जाल्यार वांटेर वतना मेळिल्ल्या वळखीच्यांकूय हडकुपाक हॉर्नूच आमकां मजत करता. मागीर फुडलो मनीस तुका वळखूं वा ना वळखूं. पीं...क केलें की जालें. म्हाका याद जाता हांव ल्हान आसतनाचे दीस. डॅडी स्कुटर चलयतालो आनी हांव फुडें उबें. गाडी चलोंवक येना जाली तरी त्या इल्लूश्या हॉर्नाक पींक करून वाजयतगीर इतली उमेद जाताली म्हूण सांगूं. आतां कांय हॉर्नाच्या आवाजाची आमकां इतली सवंय जाल्या की घरां भायर कोणूय हॉर्न मारता जाल्यार, भायर कोण आसतलो तें त्या हॉर्ना आवाजान आमी सहज सांगतात.

मजेची गजाल म्हणल्यार ह्या हॉर्नाच्या प्रकरणांत आमी मनश्यांकूच न्हय तर देवाकूय घुस्पयला. आयज बायक घेवन येतना, मडगांव फातोर्डा लिंगा कडेन, देवळा फुडल्यान पावताच हांवें हॉर्न मारलो. फुडें गेल्यान आनी फांटल्यान येवप्यानीय तेंच केलें. आनी म्हजें म्हाकाच हांसूंक आयलें. हरशींय असो हॉर्न मारतालें, पूण आयज चितूंक पडलें. केन्नाय मडगांवच्यान फोंड्यां वताना, बोरये साईबाबा देवळा कडेन पावतगीर तर म्हाका मजाच दिसता. फोंड्या वचपाक मेन रोड जाल्ल्यान गाडयांचें यो- वच चालूच आसता. थंय तर देवाक हडकूपाक पींक पींक चालूच. कांय जाण तर गर्भकुडीक प्रदक्षणां घालता तशे पांच फावटी हॉर्न मारतात.

फकांर्डा करीना.... आनी कोणाच्यो भावना दुखोवपाचो हेतू तर मात्तूय ना. पूण हॉर्न आनी त्या बाबड्या देवाचें कितें कनेक्शन काय? आनी आमीय म्हूण कितेंशें चिंतून हॉर्न मारतात काय? देवाक हॉर्न मारून हडकितात काय पांयां पडटात? देवूय बाबडो कन्स्यूज आसतलो न्ही? एक वेळ आमच्या भोळेपणाचेर आमकां हांसताय आसत.



श्वेता श. पालकार
9765945374

सालांत

जल्म आनी मरण हें जिणेचे एक सत्य आनी ताका आमी, तुमी, कोणूच न्हयकारपाक शकनात. जल्माक आयिल्ल्या प्रत्येक मनश्याक वा जिवे वस्तूंक मरण हें आसताच. तो मागीर बारीक जीव, कीटक, प्राणी, सुकणें जांव वा व्हडांतलो व्हडलो गिरेस्त मनीस. पयशेकार ताच्या पयश्यांनी आपलीं दुयेसां बरीं करपाक शकता, पूण मरण टाळपाक शकना. जेन्ना भुरगें जल्माक येता तेन्ना आमी ताका बाय, बाबू, शाणू अश्या साबार लाडाच्या नांवान पाचारतात, फुसलायतात. उपरांत ताचो बारसो करून ताका एक नांव दवरतात आनी त्याच नांवान ताची वळख घडटा.

हो भुरगो व्हडलो जातकच दोतोर, शिक्षक, गायक, ना जाल्यार समाजातलो एक सामान्य नागरीक तरी जाता. तशेंच मोनजातीचें, एकाद्रे माजर वा सुणे पोसपाक घरांत हाडटात आनी ताकाय एक नांव दवरतात. पिल्लू, कुटूंब, बिल्लू, अशीं नांवां. ताका त्या नांवान उलो मारतकच तीं धावत येतात. तांचेय आमी खूब लाड करतात, आपल्या भुरग्यां वरी तांकां सांबाळटात, तांची कुयबाद घेतात आनी जेन्ना तो मनीस वा ती मोनजात मरता तेन्ना तांच्या लागींच्या



मनशांक खूब खंत, दुख्ख जाता.

कांय जाण मेकळेपणान आपल्यो भावना, त्रास उक्तायतात जाल्यार कांय जाण आपलें दुख्ख तशेंच दाबून दवरतात. कांय जाण मेल्ल्या मुखार बसून होवयो गावपाक लागतात, ‘बाबा तूं काय बरो आसलो रे, अशें कितें म्हणून जालें रे तुका?’ जाल्यार कांय जाण बेश्टीच आपणाक ताच्या मरणाचें दुख्ख जालां हें दाखोवपाक दोळ्यांतल्यान अडेचीं दुकां भरतात, आतां ताका खरेंच दुख्ख जाता कांय ना तेंवूय सांगप कठीण. मागीर लोकांच्यो खबरी, ‘आगे कितें जालें ताका? कालूच म्हजे कडेन उलयला मगे तो, बायलेची आनी भुरग्यांची आतां सामकीच धांदळ मगे, आतां कशी म्हणून ती एकली बायल भुरग्यांचो सांबाळ करतली? तसो बरो आसलो गे तो बाबडो, मात सोरो पिवन बायलेक खूब मारतालो, पूण इतले ल्हान पिरायेचेर ताका मरण फावनासलें गे.....’ अशें लोकांचे

आगळे वेगळे प्रश्न आनी जापोय तांचेच कडेन आसताल्यो आनी ह्यो गजालीय बीन खंय मरणां मुखार कोण त्या सायडीन आपल्या नशिबाक रडटा जाल्यार कोण तांचे कशें जातलें ह्या विचारांत गुंग

सिनेमांनी तांकां पदां मेळ्ळीं. गझल वा संध चालीचें गीत आसल्यार संगीतकारांची पयली पसंत भूपेंद्रूच आसताली.

तांचीं दिल दुंदुता है (मौसम), एक अकेला इस शहर मे (घरौंदा), करोगे याद तो (बाजार), थोडी सी जमीन (सितारा), किसी नजर को तेरा (ऐतबार), बिती ना बिताए (परिचय), नाम गुम जायेगा (किनारा), कभी किसी को मुक़मल (आहिस्ता आहिस्ता), दो दीवाने शहर में (घरौंदा), जिंदगी मेरे घर आना (दुरियाँ), हुजुर इस कदर (मासूम)... ह्या पदांनी तांकां चड नांव मेळोवन दिलें. खास करून 1970-80 चें दशक तांणी गाजयलें. भूपेंद्र हांणी कोंकणींतूय गायलां. सोबित आमचें गोंयें, खरो गोंयकार, गावडो हांव कुणबी हांव हीं तांचीं पदां गोंयकारांनी उखलून धरल्यांत.

भूपेंद्र आर. डी. बर्मन हांच्या ऑर्केस्ट्रांत गिटार वाजयताले. ‘हकीकत’ सिनेमांत तांणी भुमिकाय

हालीं तर ते वास्तूंत भितर सरंकूय भंय दिसूंक लागला. थंय खंय कांय सोरोप राबितो करून रावल्यात. वांगडी पदाक हांचो विळखो आनी फायलीक तांचो. कर्मचार्यांक खंयचेय फायलीक हात घालूंक भंय दिसता. केन्ना फणा दाखयत नेम ना. देखून म्हजे सारको मडगांवच्यान फोन आयलो म्हणून वर-देड वर ट्राफिकांत जाम जावन कसोतरी पणजे वता आनी काम जायना, फायल मेळना म्हणून दीस पिड्ड्यार करून परतो येता. खंय गेल्लो खंय ना, कितें हाडलें कांय ना अशी परिस्थिती. कोणेतरी हाचेर जाप काडूंक नाका आसली? जे गोंय आनी गोंयकारपणाचेर उलयतात तांकां ही परिस्थिती खबर ना तर?

कोणेच तांच्या कानार हें घालें ना काय कोणाक पडून गेल्लें ना? काय ही इमारत पडपाची बी सरकार वाट पळेता? गोंयच्या राजपाटणांत आशिल्ले गोंय राजभाशेची उदरगत करूंक स्थापन जाल्ले अकादेमीचेर अशी पाळी येवप हाचे सारकें दुर्दैव ना म्हणपाचें? तातूंत हांगा कोणाचो पांयपोस कोणाच्या पांयांपोंदा ना म्हणपा सारकी परिस्थिती. आमी कोंकणी लोक तर पयलीं सावन पेज. म्हणटकूच हाचेर कोणूय पेटून उडलो आनी आवाज काडटलो हें विसरपाचें. पयर मडगांवा कोर्टाची इमारत पेंवता म्हणून सगळे आदबोगाद पेटून उठले आनी मंत्र्याक धांवत धांवत थंय वचचें पडलें तशें हांगा जावप कठीण. हांगा तशें कशें जातलें? हांगा कोणूय मंत्र्याक मेळटलो तो फकत आपणाक अध्यक्ष कर म्हणून ताचेर दडपण हाडपा पुरतोच.

सद्याचे पिडब्ल्यूडी मंत्री आनी अकादेमीचे उपाध्यक्ष एकाच वाठारांतले. उपाध्यक्षाच्यान फुडाकार घेवन मंत्र्या कडेन उलोवप करूं येतालें. जाय जाल्यार आमकांय आफोवं येतालें. कोंकणी मोगान

केल्या. तांकां गिटार, व्हायोलীন वाजोवपाक आवडटालें. आर. डी. सयत साबार संगीतकारांनी तांचे कडल्यान वाजोवन घेतलां. भूपेंद्र हांणी अल्बमूय काडले. ‘वो जो शायर था’ हो गाजलो. ‘नाम गुम जाएगा’ ह्या अल्बमांत तांणी लता, किशोर कुमारा सांगाताक गायलां. गायिका मिताली मुखर्जी ही तांची घरकान्न. दोगांयच्यो गझल गायनाच्यो कार्यावळी देशभरांत गाजल्यात. साबार तरांचीं पदां भूपेंद्र हांणी गायलीं, पूण तांकां प्रसिद्धी मेळ्ळी, ती गंभीर पदां खातीर.

मुहंमद रफी (दिलीपकुमार, देव आनंद), किशोर कुमार (राजेश खन्ना, अमिताभ), मुकेश (राज कपूर), उदीत नारायण (शाहरुख खान, आमीर खान) अशा कांय गायकांक नायकाचो आवाज म्हूण लोकांनी उखलून धरले. मात भूपेंद्र हांकां तें भाग्य मेळ्ळें ना. मात पद लागलें काय तें भूपेंद्राचें हें रोखडेंच कळटा. कलात्मक सिनेमांनीच तांची पदां चड. तींय बी पार्श्वसंगीत वा टायटल साँग म्हणटात, तसलीं. तांच्या मरणान एका वेगळ्या आवाजाक भारतीय संगीत रसिक मुकल्यात. भूपेंद्र सिंह हांकां आर्गां.

होमखण



हालीं तर ते वास्तूंत भितर सरंकूय भंय दिसूंक लागला. थंय खंय कांय सोरोप राबितो करून रावल्यात. वांगडी पदाक हांचो विळखो आनी फायलीक तांचो. कर्मचार्यांक खंयचेय फायलीक हात घालूंक भंय दिसता. केन्ना फणा दाखयत नेम ना.

कोंकणीच्याच नांवान स्थापन जाल्ली दुसरी अकादेमी म्हणल्यार दाल्गाद कोंकणी अकादेमी जी रोमी लिपीतल्या साहित्या खातीर वावुरता. पूण तांचो वावर पळेल्यार हे रोमीची उदरगत करूंक सोदतात काय रोमी सोपोवंक सोदतात तेंच कळना. हांगा तर सगळीच मनमानी चल्ल्या म्हणपाचें आयकूंक येता. कोणेय तांचे स्किमी खाला पुस्तकाक पालोव मागलो तर तो मेळूंक सात ते आठ वर्सां वतात. नव्या बरोवप्यांक तर थंय स्थानूच ना. नव्या लेखकांचें साहित्य तांचे नदरेन कोयर. नव्यांक मार्गदर्शन करचे सोडून तांकां हिणसायले तर नवे लेखक, कवी तयार जातलें? काय नवे लोक हांकां नाकाच? नव्यानूच कविता करतल्याक तुजे कवितेंत काव्य आसा असो प्रश्न केल्यार कशें जावपाचें? तुमी आज मुखार पावल्यात गा, पूण नवे आसतना तुमची तोखणायूच केल्ली काय तुमकांय अशेच हिणसायल्ले? विचार करून पळेयात.

नवोदिताक कवितेंत काव्य आसा काय म्हूण प्रश्न करप्याक हांव सांगन, साहित्य अकादेमीचे पुरस्कार मेळिल्ले कवितां झेले वाच आनी तातूंत कितलें काव्य आसा ताचो सोद घे. मागीर कवितेंत काव्य जायच काय कितें हाचेर भासाभास करूं येता.

हें सगळें पळेतकूच एक प्रश्न मुखार उबो रावता, आमकां खर्यांनीच कोंकणीची उदरगत जाल्ली जाय काय फकत आपणालेंच सादयल्लें जाय? हालींच वोटसअंपार कोणेतरी एक मेसेज घाला. तातूंत तो म्हणटा, एके संस्थेन नागरिवाल्यांक हाडून तांकां रोमी केले आनी तांचो भोवमान केलो. नागरीवाल्यांच्या हातांत रोमी पावल्यार आमचो फुडार कितें? ही मेसेज खूब कितें सांगून वता. ह्यो संस्था, ह्यो अकादेमी कित्याक तेंय कळटा. सारकें न्ही?



अभयकुमार वेलिंगकार
9423884687

म्होंवा बोट

भिकणां

पणसुला जालीं काय गरे काडून साठां घालतात वा पीठ, गोड घालून गोड भाकरी करतात. सकाळच्या च्या वांगडा ही भाकरी खावपी जायते जाण आसात. गरे काडले काय तातूंतली बी म्हणजेच भिकणां काडून तीं उदकांत बरी धुतात आनी सुकोवन दवरतात. पयलींच्या तेंपार भिकणां तांबडे मातयेंत सारयताले. म्हणटकच तीं पिड्ड्यार जावंक पावनाशिल्लीं. पावसा दिसांनी आत्र्या पयन्यान भिकणां घालून रोस करताले. रोस सामको रूचीक लागतालो. आतांय करतात.

त्या भायर पावसांत फुलपी रानभाजयो... तापकिळे, आळूं ह्या भाजयांनीय हीं भिकणां घालतात. मनीस आनी भिकणांचें नातें बरेंच पयलीं सावन चलत आयलां. गांवांतले लोक आजुनूय भुरग्यांक भिकणां उकडून खावपाक दितात. कारण तीं पुश्टीक आसतात. खाल्यार शक्त मेळटा.

गोंयां भायले लोक हीं भिकणां भाजून थेटरान सिनेमा पळयतना खावपाक हाडटात. तेन्ना हांसपाक येता. पूण तीं पुश्टीक आशिल्ल्यान, जायते जाण तें पळोवन वग्वी रावतात. कांय जाणांच्या घरांनी नाल्लाची सोय घालून भिकणाची भाजी करतात. ती खतना तोंडाक उदक आयले बगर रावना. भुरगेपणान मीठ घालून उकडिल्लीं भिकणां खाली की भुरगीं पाद मारतालीं. तेन्ना मजाच येताली.आतां लोकांक फास्ट फूड आवडटा. भिकणां खावपी तांकां गांवठी दिसता. पूण आजुनूय कांय लोक भिकणां व्हडा उमेदीन खातात आनी दुसऱ्याक खावपाक दितात. काय बेबंद सरो पितना उकडिल्लीं भिकणां खातात. तर

कांय जाण चिकी करून विकतात. घरांतले मनीस भुरग्यांक भिकणां खावपाक सांगताले. कारण तीं भलायकेक बरीं आसात, हे ते जाणा आसले.

काळ, मनीस बदल्लो. पूण भिकणां आसा थंयच आसात.



अजय जल्मी
7391996359

कानोळकार, पालक शिक्षक संघाचे
सुनील गांवकार आनी हेर मानेस्त
हाजीर आशिल्ले.



कोंकणी बागेंतलें परमळीत फूल - फादर फ्रेडी दा कॉस्ता

मोग तुजो तणा तणार
जमनीच्या कणा कणार
लकलकीत म्होर आसा
फुडाराच्या आमच्या धनार.
उजवाडाची येतलीं फुलां,
काळखांतल्या तुज्या तपाक
वात पेटोवन जोडटा हात,
आयज तुज्या उगडासाक...

पाद्री फ्रेडी
अश्टतासी व्यक्तीमत्व आनी
कोंकणी बागेंतलें परमळीत
फूल, आयज तांचे जयंती
निमतान विशेष लेख.

सर्गस्त कवी डॉ. मनोहरराय सरदेसाय हांचे कवितेंतली हीं उतरां ज्या नीज गोंयकाराक लागू पडटात अशें व्यक्तीमत्व म्हणल्यार पाद्री फ्रेडी डा कोस्ता.

पाद्री फ्रेडी हांचो जल्म साश्टींतल्या वारकें ह्या सैमान नटिल्ल्या गांवांत जालो. 20 जुलय 1953 वर्सा. तांचें मुळावें शिक्षण गांवांतले फुलेंन्सियो बी ह्या शिक्षका कडेन जालें. उपरांत गांवच्या ईस्कॉला प्रिमेरियांत ते गेले. जंय तांणी पुर्तुगेजींत ईन्सियाल, प्रिमेरिया क्लासीक आनी सेंगुदा क्लासीस केली. 19 डिसेंबर 1961 ह्या दिसा गोंयची सुटका जाली. उपरांत एका वर्सा भितर पुर्तुगेज शिकप बंद जाल्यान पाद्रीचें प्रिमेरियो ग्रांव आनी सेंगुदा ग्रांव एकाच वर्सा बराबर इल्ला दे राशोल, कपेलांत रावन पाद्री फेर्नांडीस हांच्या खाला जालें. (1963-64) उपरांत ते 1964 वर्सा जूनांत साळगांवचे सेमिनारींत भितर सरले. थंय स वर्सांचो कूर्स केलो. पयल्या वर्सा ताच्या पंगडांत 25 जाण आसले. तातूंत आतांचे आर्चबिशप फिलीप नेरी फेरॉव हांचो आस्पाव आसा. सेमिनारींत येवचे आदीं पाद्री फ्रेडीचें शिकप पुर्तुगेजींत जालें. जाल्यार तांचें सेमिनारींतलें शिकप इंग्लेज भाशेंतल्यान जाल्लें. भलायकेच्या बाबतींत साळगांवची सेमिनारी आपल्याक खूब बऱ्याक पडली म्हणपाचें पाद्री अभिमानान सांगताले. 16 वर्सांचे पिरायेर 1970 वर्सा ते रायतुराच्या सेमिनारींत भितर सरले. तत्वगिज्ञानाचो कूर्स तांणी तीन वर्सां भितर केलो. जाल्यार देवशास्त्र चार वर्सांत सोंपयलो. सगळें शिकप बरे भशेन जाले उपरांत जिवीताची आपली 24 वर्सां भरचे आदींच एप्रीलाचे 24 वेर 1977 वर्सा तांकां यादनिकी माखणी फावो जाली.

पाद्री फ्रेडी आनी कोंकणी माची

पाद्री फ्रेडीक ल्हानपणा सावन कोंकणी माचयेचो मोग आसलो. साळगांवचे सेमिनारींत शिकतना मिशनरी अकादमी पासत तांणी नाटकुली बरयलीं. रायतुराच्या सेमिनारींत नाटकूच, हो तांचो गुण नेटान फुल्लो. सुटयांनी



वता तेन्ना पाद्र विगाराच्या जल्म दिसा, तेच परी लेजायंव मारियेचे परबे समयार ते आपले खास तियात्र बरोवन माचयेर हाडटाले. ह्या काळार तांणी फुडले तियात्र बरयल्ले- देवाची ख्यास्त, सुजाना, ही म्हजी चूक आदीं. रायतुरचे सेमिनारींत सां विसंट पावलुची संस्था आसा. हे संस्थेचे वांगडी सुमानाच्या- सुमानांत सेमिनारी भोंवतणी आशिल्ल्या दुबळ्यांक भेट दितात. वर्साक एक फावटी ह्या दुबळ्या भाव भयणांक भेटयल्लो दबाजीक दीस आसता. पाद्री सेमिनारींत आसतना हे तियात्र तेच बरयताले. पोलकी सत्या, गुन्यांव कोणाचो? आनी अनीत हो तियात्र खोर्जुवेच्या कपेलाच्या शताब्दी निमतान बरोच गाजलो. 1979 ते 1990 हे वर्सा मेरेन, धा वर्सांच्या काळांत पाद्रीन माचयेची सेवा केली. नीज मोग



जातोच, तांणी दशा, ऊठ गोंयकारा, घराबो, खातां पिता देव दिता, गोंयचो आवाज अशे तियात्र माचयेर हाडले. हे तियात्र भारतां वांगडांच गल्फांत- दुबय, आबू धाबी, कुवेट आनी बॅहरेन ह्या देशांनी खूब फामाद जाले. बाप्पा चकाटां मारता. बाप्पाचे साखळेंत हेर ताची नाटकुलीं, बाप्पा बॅहरेनांत वता. बाप्पाक सोर्त फुड्डा, बाप्पा मंत्री जाता. बाप्पा शाणो जाता. हीं सगळीं नाटकुलीं पाद्री फ्रेडीच्या मरणां उपरांत बाप्पाली नाडेपेन्ना नाव दिवन गोंय कोंकणी अकादमीन 2007 वर्सा पुस्तकाच्या रुपांत छापून हाडिल्लीं. पाद्रीन काणयां झेलो आनी मोगरेचो पोड हीं दोन पुस्तकां बरयिल्लीं. पाद्री जातकूच तांणी गरीब दुबळ्यांची आवय मदर तेरेझा आनी सॅम पियो हीं पुस्तकां उजवाडाक हाडलीं. पाद्रीचें निमाणें पुस्तक म्हळ्यार ताच्या जिविताची कथा, जिविताची पन्नास वर्सां जें आपल्या 50 वाड

दिसा समयार बरयलां.

नीज गोंयकार आनी खरो गंवळी

साबार खेपे पाद्री फ्रेडी पुर्तुगेज भाशेंत म्हणटालो- सॉ बॉम पास्टोर (हांव बरो गंवळी), पाद्रा फ्रेडी आपले आत्मकथेंत गंवळी वावरा विशां कितें सांगता तें चीत दिवन आयकुया: ‘हांवें तरेतरेचो वावर केला; धर्मीक, साहित्यीक, समाजीक आदीं, पूण हांवें म्हज्या पाद्रीपणाच्या किंवा गंवळी वावराक सदांच पयलो जागो दिला. दुसरो वावर करतना ह्या वावराचेर हांवें केन्नाच आडनदर केली ना. परतेच जाल्यार, हांवें एक गंवळी कसो तना- मनान वावर केला. जे फिगर्जेंत हांव गेलां थंय हांवें फकत फातरांच्या इर्गजो वा देवस्थानां बांदपाचो न्हय पूण लोकांची काळजां- मनाचीं मंदिरां बांदपाचो वावर जीव प्राण घालून केला. हांवें केल्ल्या वावराचें फळ मेळिल्लो पळोवन म्हजो

जीव खूब धादोसला. पादविगार मान्टुएस गोम्स हाच्या मतान- धर्मप्रातांचे गंवळीक येवजणे प्रमाणें (1983,1990 आनी 2002) दरेक फिगर्जेंत ल्हान क्रिस्ती समुदाय आसूंक जाय. पाद्री फ्रेडीन जंय वता थंय असले समुदाय उबे केले. खेरीत भाशेन आपले निमाणें फिगर्जेंत शिरदोणां आपणूच खाशा चुकय नासतना समुदायेच्या जमातीक वचून, ते घट केले. आपल्या वारांडातूय पयली पणजे आनी उपरांत गोवा वेल्हा गंवळीक भावपण वाडोवंक जायते उपाय घेतले. वावाराड्यांची जमात ताचे फिगर्जेंत जाताली, तेन्ना बरें जेवणूय आनी आपल्या फकाणां उदेशी सगळ्यांक तो उर्बेर दवरतालो.

पत्रकारिता मळार वावर आनी गुलाब

गुलाबाचो पयलो अंक जानेराच्या 6 वेर 1983 वर्सा भायर सरलो. ही कार्यावळ पणजेच्या मेनेझीस ब्रागांझा संस्थेंत जाली. भलायकी संचालक डॉ. जेसिंतो इस्तेबॅरो हांणी ह्या पयल्या गुलाब अंकाचें प्रकाशन केलें. मुळांत गुलाब हें मासिक सुरु करुंक होम लायफ हें सांत पावलु सोसोयटीन इंग्लीशींत काडिल्ल्या मासिकान ताका स्फुर्त दिली. गुलाब हें फाटलीं 39 वर्सां चलता, रोमी लिपयेंतलें एक दर्जदार मासिक म्हूण नांव जोडलां. तरणाटे बरोवप्यांक आपली कला फुलोवन हाडूंक गुलाब संदी आनी उत्तेजन दिता. लोकांनी रचिल्लें साहित्य समाजा सामकार येवचें म्हूण मोख आसता. गुलाब हें नेमाळें आदीं हातांतल्यान बरोवन वा टायप करुन साळगांवचे सेमिनारींत सुरु जालें. 1983 वर्सा तें छापून आयलें. गुलाब सुरु जातकच त्याच वर्साच्या मार्चांत, दुसऱ्याचो सांगतां घेवन, पणजे डॉन बाँस्को लागीं एका प्लॅटांत गुलाब कचेरी सुरु केली. सुमार 4 वर्सांनी 1987 वर्साच्या जूनांत मॅरी इम्मॅकुलेट विद्यालया लागसार व्हडली कचेरी उगडली. उक्तावण आदले आर्चबिशॉप राऊल गोन्साल्वीस हांणी केल्लें. जून 2001 त ही कचेरी धेंपो टॉवरांत व्हेली. पाद्री फ्रेडीच्या मर्णा उपरांत ती कचेरी बंद जाली. आतां गुलाबाचें खास आपली कचेरी कॉंब- मडगांवां विर्जिनकार भवनांत आसा. गुलाबा उपरांत पाद्रीन ‘गोंयचो आवाज ’ हें दिसाळें जूनाचे 18 वेर 1989 वर्सा सुरु केलें. सुमार देड वर्स तें नेटान चल्लें. वाचप्यांचोय बरो तेंकोय मेळ्ळो, पूण जायरातीं फावो तितल्यो मेळ्ळ्यो नात. देखून गोंयचो आवाज बंद पडलें. उपरांत तें सातोळें आनी पंद्राळें करुन सुमार दोन वर्सा उजवाडायलें. तें आतां वर्सुकी पुस्तक कशें प्रकट जालें.

आयज मेरेन तें अशेंच चलता. वर्साक एक फावट ‘गोंयचो आवाज’ भायर सरता.

न्यू एज प्रिन्टर्स छापखानो

1983 वर्सा पाद्री फ्रेडीन अधिकृतपणान गुलाब मासिकाक जल्म दिलो. एक फावट छापले उपरांत, कासा जे. डी. फेर्नांडीस छापखान्यांत छापूंक लागले. पूण जायत्यो आडखळी येत आशिल्ल्यो. ह्या पासत गुलाब छापखानो घालूंक पाद्रीन येवजिलें. पर्वरीच्या गुड्यार रोमीयो आल्मेदाच्या घरांत एक धाकटुलो छापखानो सुरु केलो. छापखान्यांचे काम कासा जे. डी. फेर्नांडीस छापखान्यांत जातालें. गोंयचो आवाज सुरु करतकूच तो गोमंतक छापखान्यांत छापूंक सुरु केलें. थोड्या काळ उपरांत आपलो स्वताचो छापखानो सांताक्रुज सुरु केलो. उपरांत वेर्णा उद्देग वसणुकेंत सुवाते मेळटकूच छापखानो वेर्णा हाडलो. 17 मे 2004 वर्सा एका मोरेकारा अबसुयोगान पाद्री फ्रेडी सोंपलो. उपरांत पाद्रीच्या घराब्यान हो छापखानो डायसेशनाच्या ताब्यांत करपाचे प्रक्रिये कांय काळ लागतलो, हें मनांत धरुन आनी चालू आशिल्लो छापखानो डायसेशनाच्या ताब्यांत करच्या हेतून थोडे काळ छापखानो चलयलो. हे तरेन 2005 वर्सा पाद्रीच्या घराब्यान छापखानो डायसेशनाच्या हातांत दिलो. ही सगळी म्हायती कोंकणी बागेंतलें परमळीत फूल – पाद्री फ्रेडी लेखक मान्युएल गोम्स पुस्तकांत आसा. हें पुस्तक दालाद कोंकणी अकादमीन उजवाडायला.

गोंय आनी कोंकणी भाशेचो मोग पाद्री फ्रेडी हांणी आपल्या निमाण्या खिणां मेरेन केलो. ते बुदवंत तर आशिल्लेच वांगडांच खूब कश्टकरी, निश्टावंत आनी प्रयोगशील व्यक्तीमत्व आशिल्ले. देखुनूच ते आपल्या जिवीतांत भोव मोलादीक आनी सांसणा खातीर उरपा सारको वावर करुंक पावले. ते एक आदर्श नीज गोंयकार आसले.

पाद्री फ्रेडीचो वावर कोंकणी समाज सदांच अभिमानान उगडास काडटलो!



- विशाल सिनाय खांडेपारकार

8080622370

जनेलांत रुप तुजें

दिसता पळय जनेलांतल्यान

सोबीत रुप तुजें म्हाका
अशेंच थंय राव गो
पळयत रावंक जाय तुका
वाऱ्याचेर केंस तुजे
सगळेच उबतात पळय
तुजे सामकार जनेलार
झाडाक फुलल्यात कळे
राव गो वचनाका
नदर म्हजी हालय नाका
म्हज्या तोंडार हांसो पळय
निराश म्हाका करिनाका
सदांच पळोवंक तुका
हांव जनेलांत येतां
तूं संवसारांत ना जिवें
हें मात सदांच विसरतां
तरीय आसतना दिसता
जनेलांत रुप तुजें
जनेलांत रुप तुजें



- ऍडवीन फर्नांडीस

9850456556

मणगणें

अन्न देवतेन पक्वान्नांचो

दरबार आपयिल्लो
गोंयचें पक्वान्न थारोवपाचो
आसलो दबाजो पयलो वयलो
खांची कोनशांतल्यान आयिल्लीं
गोडशीं गोंयांतलीं
घमघमाटान तकली कणकणटाली
रांदचे कुडीची

साकरभात सर्तींतल्यान
पयलींच फाटीं सरलो
सांगून आपूण केशर काजू
बदाम खिसमीस वालो
आपलें स्थान अढळ
आसा अनादी काळा सावन
मंगल कार्यांक आपलो जागो
कोण अजून घेवपी ना जालो

पुरण पोळयेन मारली
थंयच्यान कूस
म्हणूक लागली कोणूच
करिना म्हजी वासपूस
गायच्या तुपांत बुडयिल्ली

पुरणपोळी अप्रूप
शेजारच्या राज्यांत मान
तिका भरपूर

तवशा पायस दुदा पायस
सादो पायस सोजी
मांडयेक मांडी लावन बशिल्लीं
शेवयां खीर कणगां खीर
सादी खीर मुगां कणण दुदळी
कुल्याक कुलो तेकोवन बशिल्लीं
हांसतालीं किटकिट्टालीं
हालतालीं धोलतालीं
काजू बदाम खिसमीस
वेलचेचे अळंकार तोखेतालीं

कणगां नेवरी पुरणां नेवरी पातोळी
हांचेर नदर मारीत भितर सरली
तवसळी
माजरा पावलांनीं मागीर पावली
कायलोळी
पणसा धोंगस शिरवळ्यो आनी
सान्ना वांगडाच आयलीं

मोदक सुकूर उंडे येलापे मुठये
जागो मेळटा थंय उबे रावन मेकळे
कुळदां पिटयेन नाशण्यां सत्वाची

धरली फाट
दोगायनी हातासलो बसूंक एक
पाट

इतल्यांत मणगणें दारांत पावलें
कोणेंच ताका बस ना म्हळें
वचून रांदनी पोल्यांत उबें रावलें
तरीय तें सगल्यांत उठून दिसलें

अन्नदेवतेन सगलीं पक्वान्नां
चाखून घेतलीं
निकालाचीं उतरां मागीर
सांगून सोडलीं
शांततायेन दाटिल्लें गर्वाचो
लवलेश नाशिल्लें
चण्यादाळ वेलची साबूदाण्यांचें
तेज तोंडार चडिल्लें
ओल्या नालाच्या रोसाच्या
सुरबूसाणेन भरिल्लें
कुचकुचीत काजू बियो आनी
कातल्यांनीं सजिल्लें
सत्यनारायणाच्या पूजेक
पात्र मानिल्लें
पुश्टीकतायेचो बिल्लो गाटिल्लें
सर्रास लोकांच्या घोस्ताचें
अस्सल गांवठी,
कोणाच्याय बोलसाक

परवडटा तसलें
एकटें एकसुरें गोंयचें पक्वान
आसा मणगणें !

पायसांनीं खिरिंनीं सोज्येन
मणगण्यांक माथ्यार घेतलें
आपल्याच जातीच्या पक्वान्नाक
किताब मेळिल्यान
तांचे चेरे प्रफुल्लीत जाले

तवसळी, कायलोळ्यांचीं तोडां
पडिल्लीं
मात सगलें पयलींच थारिल्लें
जावंक जाय
फुतफूत कण्णान निमणें
सोडिल्ली!



पुष्या नायक

8830635504

काणुली - 7

गुपीत मोग



त्यादिसा त्याच खाशेल्या गांवाक हांव पाविल्लों. एक विशेष उमेद म्हाका दिसताली. तिचे विशीं फकत आयकल्लें. हेर कडे पळयिल्लें. पूण आज तिका लागशिल्यान पारखूंक हांव आयलां. तिच्याच गांवाक हांव आयलां. हैदराबाद पाविल्लों... व्हा... तो सुवास, तो परमळ. तिचोच तो. म्हजें काळीज, मन भुल्लें. हांव पिसवालों. हांव तिचे लागीं पावलों. तिका देखतकच हांव नियंत्रणा भायर आयलों. हांवें “ भय्या... एक प्लेट गरम गरम दम बिरयाणी देना ” म्हळें आनी ती हैद्राबादी दम बिरयाणी एकाच घांसान भकली.



- जेसन पीत, SDB

उदावार - उडुपी

वझरीच्या सरकारी हायरस्कुलाच्या गुणेस्त विद्यार्थ्यांचो भोवमान

■ भांगरभूंय । प्रतिनिधी

पेडणें: शाळेची इमारत जरी गरीब आसली तरी हे शाळेंत शिक्षण दिवपी आनी शिक्षण घेवपी विद्यार्थी आपल्या शिक्षणांतल्यान गिरेस्त आशिल्ल्यांचें चित्र दिसून येता, अशें पत्रकार निवृत्ती शिरोडकार हांणी वझरी हांगच्या सरकारी हायरस्कुलाच्या गुणेस्त विद्यार्थ्यांचे भोवमान कार्यावळीक सांगलें.

माचयेर उजो पालोवपी दळाचे अधिकारी प्रशांत धारगळकार, मुख्याध्यापिका ममता नायक, पालक शिक्षक संघाचे अध्यक्ष राजेश शेट्टे, देवानंद शेट्टे, आदले सरपंच अस्मिता कळंगूटकर, आदले उपसरपंच सुदाम परब, आदले उपसरपंच सुरेश परब, एडवोकेट नारायण कळंगूटकर, उल्हास नायक, निवृत्त शिक्षक प्रकाश

रेडकार, निष्ठा कोळंबकार आनी हेर हाजीर आशिल्ले. हायरस्कुलाच्या पालक शिक्षक संघान आयोजीत केल्ले गुरुपुनवेचे कार्यावळीचें सुत्रसंचालन शिक्षिका निष्ठा कोळंबकार, प्रास्तावीक मुख्याध्यापिका ममता नायक हांणी केलें. मानेस्तांची वळख विकास आजगांवकार हांणी केली.

इनामांचें वाचन अंकिता चोडणकार हांणी केलें. ह्या वेळार समृद्धी शेट्टे, प्रीती कांबळी, ऋतुषा नायक, जस्मिता परवार आनी संचिता सावंत हांणी सोयऱ्यांक येवकार दिलो. प्रशांत धारगळकार, अस्मिता कळंगूटकार, उल्हास नायक, प्रकाश रेडकार, नारायण कळंगूटकार हांचीं भाशणां जालीं. तशेंच विद्यार्थिनी मैथली शेट्टे, सिमरन गांवस हांणी मनोगत उक्तायलें. ह्या वेळार गुणेस्त विद्यार्थ्यांचो



गुणेस्त विद्यार्थ्यां वांगडा पत्रकार निवृत्ती शिरोडकार, प्रशांत धारगळकार, मुख्याध्यापिका ममता नायक आनी हेर शिक्षक.

भोवमान केलो. तशेंच पालक शिक्षक संघा वतीन सगळ्यो मुख्याध्यापिका ममता नायक, प्रकाश रेडकार, फातिमा फॉन्सेका, विकास आजगांवकार, निष्ठा कोळंबकार, सुखदा हसोळकार, संपदा सावंत,

समीक्षा नायक, धनंजय परब, प्रमोद साळगांवकार, विष्णू परवार, रोशन परब, गौरीता गांवस, गोविंद नायक, वरदलक्ष्मी मळीक, सत्यवान परब, सोनाली शिरोडकार, सुरेंद्र देसाय, लाडको परब, राजेश्री परब, पल्लवी

नायक, मनीषा पारसेकार, दर्शन परब, अंकिता चोडणकार, सिया परब, सातू शेट्टे ह्या शिक्षक, शिक्षकेत्तर कर्मचारी आनी गुणेस्त विद्यार्थी मैथली शेट्टे, सिमरन गांवस, आर्यन नायक, वैभव नायक, विनिया परब, सुप्रिया चारी,

अनंत गाड, आश्विनी साळगांवकार, उत्तम परब, कार्तीक साळगांवकार, मयम नायक, नेहल परवार, रितिक परब हांचो भोवमान केलो. सुखदा हासोळकार हांणी उपकार मानले.

पिळगांवकार शिश्य परिवारा वतीन आयतारा गुरुपुनव

■ भांगरभूंय । प्रतिनिधी

म्हापशें: स. पं. वामनराव पिळगांवकाराचे शिश्य आनी बरे मागपी परिवार, गोंय वतीन आयतार, ता. 24 जुलयाक दनपारच्या 3 वरांचेर सांगोल्डा-बांदेस हांगच्या श्री राष्ट्रोळी साईमंदीर ट्रस्ट सभाघरांत गुरुपुनवेचें आयोजन केलां. श्री राष्ट्रोळी साईमंदीर ट्रस्टचे अध्यक्ष उल्हास मोरजकार हांच्या सहकार्यान जावपी हे कार्यावळींत शिश्यांवतीन गायन-वादनाची कार्यावळ जातली. कार्यावळीच्या उक्तावणा आमदार केदार नायक, कलाकार पुंडलिक कळंगूटकार, सत्कारभूमी मच्छेंद्र माटेंकार, महादेव परब आनी लाडू तिरोडकार हाजीर रावतले. तशेंच देवळाचे भांडारी

दामोदर कोर्चेंकार, सचीव संतोष केरकार आनी देवळाचे वांगडी हाजीर रावतले. कार्यावळीच्या आयोजना विशीं परीं हांगा बसका जाली. गणेश पारसेकार, महाबळेश्वर च्यारी, गोरख माटेंकार, शेखर नागडे, प्रकाश काकतकार, सुरेश केरकार, सुदेश आर्लेकार, संदीप कामूलकार, लाडू तिरोडकार, चंद्रकांत सातोस्कार, पांडुरंग शिरोडकार, महादेव परब हाजीर आशिल्ले. पिळगांवकार शिश्य परिवारान तशेंच सांगोल्डा वाठारांतल्या संगीत प्रेमींनी हे कार्यावळीक हाजीर रावचें अशें आवाहन पं. पिळगांवकार शिश्यपरिवार समितीचे अध्यक्ष गणेश पारसेकार हांणी केलें.

आयच्या सर्तीच्या युगांत बापूय जावप सोंपें, पालक जावप कठीण

करुणा सातार्डेकार : वाळपय शिक्षक, शिक्षकेतर कर्मचारी आनी गुणी विद्यार्थ्यांचो भोवमान

■ भांगरभूंय । प्रतिनिधी

वाळपय : आयच्या स्पर्धात्मक युगांत भुरग्यांचो बापूय जावप सोंपें आसता पूण भुरग्यांचो पालक जावप कठीण आसा. हे सर्तींत जे पालक देंवतात तांचें कुटुंब आनी तांच्या भुरग्यांचो फुडार पर्जळीत जातलो अशें दादा वैद्य महाविद्यालयाची प्राध्यापिका करुण राजन सातार्डेकार हांणी सांगलें.

वाळपय सरकारी उच्च माध्यमीक विद्यालयाच्या शिक्षकांचो, शिक्षकेतर कर्मचाऱ्यांचोल आनी गुणी विद्यार्थ्यांचो भोवमान करपा खातीर आयोजीत केल्ल्या सुवाळ्यांत तीं उलयतालीं. वाळपय सिटी सभाघरांत ही कार्यावळ आयोजीत केल्ली.

ह्या वेळार माचयेर सत्तरी पत्रकार संघाचे अध्यक्ष उदय सावंत, विद्यालयाचे प्राचार्य रियाज जमादार, पालक शिक्षक संघाचे अध्यक्ष संतोष गांवकार, विद्यालयाचे ज्येश्ठ शिक्षक रामदास नायक आनी शिक्षिका निवेदिता गांवकार हांचो खास उपस्थिती आसली.

भुरगीं आवयबापायचें अनुकरण करतात. देखून आपल्या हातांतल्यान कसलीच वायट गजाल घडची न्हय हाची जतनाय आवयबापायन घेवंक जाय. पालकांनी सतत आपल्या भुरग्यां कडेन लक्ष दवरुंक जाय. शाळेंत धाडलें की आगली जबाबदारी सोंपली अशी विचारसरणी बाळगिनासतना भुरग्यांच्या शिक्षणीक विकासा कडेन शिक्षकां वांगडाच



वाळपय सरकारी उच्च माध्यमीक विद्यालयाच्या भोवमान केल्ल्या बारावी आनी इकरावेच्या भुरग्यां वांगडा करुणा सातार्डेकार, उदय सावंत, संतोष गांवकार, रियाज जमादार, निवेदिता गांवकार आनी रामदास नायक.

पालकांचेंय तितलेंच योगदान आसूंक जाय अशेंय तांणी सांगलें.

मेळटल्या संदींचो विद्यार्थ्यांनी फायदो घेवचो आनी आपली मोख गांठपाचो यत्न करचो अशें पत्रकार उदय सावंत हांणी सांगलें आनी उच्च माध्यमीक विद्यालयाचो निकाल 94 टक्के लागिल्ले खातीर तांणी शिक्षकांचें, शिक्षकेतर कर्मचाऱ्यांचें आनी पालक शिक्षक संघाचें अभिनंदन केलें.

ह्या वेळार उलयतना पालक शिक्षक संघाचे अध्यक्ष संतोष गांवकार हांणी शाळेंतल्यो समस्या सोडोवपा खातीर पालकांनी योगदान दिवचें अशें आवाहन केलें. विद्यालयाचे प्राचार्य रियाज जमादार हांचेंय ह्या वेळार उलोवप जालें.

सुरवातीक पारंपारीक दिवली पेटोवन कार्यावळीचें उक्तावण जालें. माचये वयल्या मानेस्तांक फुलांतुरे भेटोवन तांकां येवकार दिलो. ज्येश्ठ शिक्षक रामदास नायक हांणी शिक्षणीक उपक्रमांचो नियाळ घेतलो.

ह्या वेळार विवीध विभागांतल्या गुणी भुरग्यांचो मानेस्तांचे हस्तुकीं भोवमान केलो. हातूंत बारावी परिक्षेत बरे गूण मेळयिल्ल्या सिद्रा इसुफ खान, संगीता कनवर सिंग, सनीन मुस्ताक शेख, बारावी वाणिज्य फांट्यांतले मुबारक बानो मन्सूर अहमद शेख, जुवेरिया शेख, तेजस गोविंद श्रेकार, बारावी विज्ञान फांट्यांतली सुरमी खान, प्रियंका पांडुरंग सांवर्डेकार, निशा गांवस, वेवसायीक विभागांतले शाबाजी पांडुरंग सावंत, ब्रायन

मास्कारेहस, विनीत हळवळकार हांचो आसपाव आसा. इकरावी वर्गांतली लता जाधव, अविनाश जमादार, आफसा हमीद शेख आनी नकुल दिलीप पर्येकार हांचो मानेस्तांचे हस्तुकीं भोवमान जालो.

रामदास नाईक, समीर गांवस, सय्यद शेख, रतीब गांवस, तराना मुल्ला, लीना नायक, निवेदिता गांवकार, दिनेश गांवस, नीता घाडी, सुवर्ण साळगांवकार, गीता गांवस, दर्शना गांवकार, प्रज्ञा मयेंकार, स्मिता गाड, अमरीन खान, नितेश बांदेकार, निर्मल कडवळकार, गजाला सय्यद, दीक्षित गांवस, विनी पुजारी, स्नेहा नायक, दीपाली सावंत राजमोहन, स्नेहप्रभा वेलींगकार, नम्रता

सांगेलकर, महानंदा शिरोडकार, महेंद्र नागवेंकार हांचो आसपाव आसा. विद्यालयाच्या कर्मचाऱ्यांचोय ह्या वेळार भोवमान केलो. हातूंत सुनिता गुरव, दिनेश महादेश्वर, नामदेव गांवस, नम्रता सांगेलकार, महानंद शिरोडकार, उत्तम परवार, बाबली हरवळकार, गोविंद भाटेकार, उर्मिला नेवगी, रुपाली गांवस हांचो आसपाव आसा. ह्या वेळार सुवर्णा साळगांवकार, स्नेहा नायक आनी निकिता देसाय हांणी मानेस्तांची वळख करून दिली. पुराय कार्यावळीचें सुत्रसंचालन लीना नायक आनी स्मिता गाड हांणी केलें. निवेदिता गांवकार हांणी इनामां वांटप सुवाळ्याचें सुत्रसंचालन केलें. दिनेश गांवस हांणी उपकार मानले.



धावेचे परिक्षेंत येस मेळयिल्ल्या विद्यार्थ्यां वांगडा तांचे पालक, शिक्षक आनी पालक शिक्षक संघाचे पदाधिकारी.

होली क्रॉस हायस्कुला वतीन पालकां खातीर समुपदेशन

■ भांगरभूंय । प्रतिनिधी

मडगांव : केपेंच्या होली क्रॉस हायस्कुलाचे पालक शिक्षक संघटणेची आमसभा केपेंच्या कुशावती सभाघरांत जाली. ह्या वेळार संचाली कुंकळयेकार, सान्वी भंडारी आनी सिद्धीक कामत ह्या अदंूचे

धावेचे परिक्षेंत पयल्या तीन क्रमांकांनी पास जाल्ल्या गुणी विद्यार्थ्यांचो भोवमान केलो. ह्या वेळार होली क्रॉस हायस्कुलाचे वेवस्थापक संदीप शिरवयकार, मुख्याध्यापिका रश्मी डिसोझा, पालक शिक्षक संघटणेचे अध्यक्ष औदुंबर काणेकार, वल्लभ प्रभुदेसाय आनी

हेर पदाधिकारी, शिक्षक आनी पालक हाजीर आसले. हायस्कूलाची समुपदेशक स्वेलेन कार्दोज हांणी पालकांनी आपल्या भुरग्यां लागीं कशें वागचें हाचेर मार्गदर्शन केलें. मुख्याध्यापिका डिसोझा हांचेंय ह्या वेळार उलोवप जालें.

पर्यां 23 आनी 24 जुलयाक सैमीक शेती कार्यशाळा

■ भांगरभूंय । प्रतिनिधी

केरी-सत्तरी : पर्यें-सत्तरींतले समूदी नर्सिंत शेनवारा, 23 आनी आयतारा, 24 जुलयाक सैमीक शेती कार्यशाळा आयोजीत केल्या. ही कार्यशाळा शेनवारा, 23 जुलयाक दनपरां 2 ते सांजवेळा 6 आनी आयतारा 24 जुलयाक सकाळीं 9 ते सांजवेळा 6 वरां मेरेन जातली.

हे कार्यशाळेंत सैमीक शेतीचें म्हत्व, अन्न तयार करपा खातीरल सैमाची भुमिका, मातयेचीं कार्यां, रसायनांचे मातयेचेर जावपी परिणाम, घाण मातयेचें सुपीक मातयेंत रुपांतर

करप, गायांची भुमिका समजून घेवप, एन्झायम तयार करप, पारंपारीक पर्यावरणीक ज्ञान, वृक्षायुवेंदाची माहिती, एलेलोपॅथी, वीज निर्मिती, अग्निहोत्र, सैमीक शेती निर्मिती, पंचगव्य, कंपोस्टिंग, मिक्स क्राॅपिंग, मल्टी क्राॅपिंग, कीड नियंत्रण उपाय ह्या सारक्या विंगडविंगड विशयांचेर मार्गदर्शन करतले. अदीक माहिती खातीर नॅवरल आनी केमिकल फ्री फार्मिंग राष्ट्रीय प्रशिक्षक आनी आर्ट ऑफ लिव्हिंगाच्या गोंय राज्याचे ऑपेक्स मॅबर सुनील जी. गणपुले हांचे कडेन (9422057100) हांचे कडेन संपर्क सादचो अशें कळीत केलां.

प्रा. रमेश पानसे हांचें शुक्रारा पैंगीणी व्याख्यान

■ भांगरभूंय । प्रतिनिधी

काणकोण : गोमंतक बाल शिक्षण परिशद आनी श्रद्धानंद ज्ञानप्रसारक मंडळ, पैंगीण आयोजीत शास्त्रीय बालशिक्षण चळवळीचे मार्गदर्शक आनी लेखक प्रा. रमेश पानसे हांचें व्याख्यान शुक्रारा, 22 जुलयाक सांजवेळा 4 ते 6 वरां मेरेन पैंगीणच्या श्रद्धानंद सभाघरांत आयोजीत केलां. गोमंतक बालशिक्षण परिशदेन मुळावें शिक्षण : कित्याक? आनी कशें? ह्या विशयाचेर हें व्याख्यान आयोजीत केलां. हे कार्यावळीक पालक, शिक्षक आनी शिक्षण संस्था चालक आनी सगल्यांनी हाजीर रावचें अशें आवाहन अरुण भट हांणी केलों.



गुरू हे साक्षात परब्रह्म

■ भांगरभूंय । प्रतिनिधी

दिवचल : गुरू हे साक्षात परब्रह्म. तांचें म्हत्व हें देवा परसूय व्हड आसा. गुरूंच्या चरणी लीन जावन शिश्यान सगल्या परस बरें ज्ञान मेळोवचे अशें आवाहन शुभलता कलंगुटकार हांणी केलें.

नार्वे-दिवचले विद्यालयाच्या प्रांगणांत घडोवन हाडिल्ले गुरूपुनव उत्सव कार्यावळींत तीं उलयताली. ह्या वेळार गजेंद्र कलंगुटकार, दामोदर माशेलकार, सावळो चोडणकार, सगुण गावडे आनी आदर्श कवळेकार हांची उपस्थिती आसली. दामोदर माशेलकार हांणी ह्या वेळार मार्गदर्शन केलें. स. पं. मारुती कुडीकार आनी जगन्नाथबुवा पेटेकार हांच्या फोट्याक फुलांहार घालून अभिवादन केलें. तशेंच ज्येश्ठ नाट्यकर्मी गुरूवय सगुण गावडे हांचेंय पुजन केलें.

ह्या वेळार जाल्ले सांस्कृतीक कार्यावळींत आर्यन नावेंकार हांणी

शुभलता कलंगुटकार : नार्वी मनयली गुरूपुनव



सांस्कृतीक कार्यावळींत भजन सादर करतना सप्तसुराचो विद्यार्थिनी. हार्मोनियमाची साथ दिवपी सावळो चोडणकार आनी पखवाजाची साथ दिवपी सगुण गावडे.

हार्मोनियमाचेर राग बिहार सादर केलो. सहाना चोडणकार आनी मनस्वी चोडणकार हांणी भक्तीगीत सादर केलें. आदर्श कवळेकार हांणी पखवाज साथ केली आनी एक अभंग सादर केलो. श्रुती नावेंकार, साक्षी

चोडणकार, आनंदी चोडणकार, विजिता चोडणकार हांणी भजन सादर केलें. पखवाजसाथ सगुण गावडे हांणी दिली. सावळो चोडणकार हांणी गायिल्ले भैरवीन ह्या उत्सवाची सांगता जाली.



आई-बाबा हेच पयले गुरू : बाळ्ळेच्या श्री सरस्वती विद्या मंदिरांतल्या विद्यार्थ्यांनी गुरूपुनवे निमतान आपापल्या घरा आवयबापायचें पुजन केलें. तशेंच विद्यार्थ्यांनी गांवचे शिक्षक आनी गांवच्या आदरणीय व्यक्तींच्या घरा वचून तांचें पुजन केलें.

दरेकाच्या येसांत गुरू लिपिल्लो आसता

अभिषेक गांवस : ज्ञानसागर विद्यामंदिरांत मनयली गुरूपुनव

■ भांगरभूंय । प्रतिनिधी

वाळपय : दरेकाच्या येसांत गुरू लिपिल्लो आसता. ताका लागून गुरूंचो आदर्श दवरून दरेकान आपली जीण येसस्वी करची अशें आवाहन शिक्षक अभिषेक गांवस हांणी केलें. धावें-तार हांगाच्या ज्ञानसागर विद्यामंदिरांत गुरूपुनवेचो उत्सव मनयलो. त्या

वेळार ते उलयताले.

ह्या वेळार विद्यालयांतल्या यत्ता चवथीच्या विद्यार्थ्यांनी अभंग गायन सर्त गाजयली. हे सर्तींत भुरगीं व्हडा संख्येन सहभागी जाल्ली. पयली आनी दुसरी येत्तेच्या विद्यार्थ्यां खातीर खास नाच सर्त आयोजीत केल्ली. विद्यार्थ्यांनी सावड्डे आदी वाठारांनी दिंडी काडली. हातूंत पालकूय

सहभागी जाल्ले.

शाळेचे शिक्षक अभिषेक गांवस, पल्लवी पोळेकार, सोनाली तळणकार, स्नेहा कुंभार, रीना गांवकार आदींचो उपस्थिती आसली. ह्या वेळार अभिषेक गांवस हांणी गुरूपुनवेच्या उत्सवा निमतान भुरग्यांक मार्गदर्शन केलें.

ल्हान भुरग्यांक शिक्षक हो तांचो गुरू आसताय ताका लागून शिक्षकांनी भुरग्यांक बरे तरेन शिकोवन तांचे जिणेंत आदर्श विचार निर्माण करचे. दरेका शिक्षका खातीर विद्यार्थी प्रीय आसता. देखून तांचे जिणेंत बरे विचार घालून तांची जीण येसस्वी करची हें दरेकाचें कर्तव्य करचें अशेंय अभिषेक गांवस हांणी सांगलें. ह्या वेळार हेर शिक्षकांनी आनी विद्यार्थ्यांनीय गुरूपुनवेचें म्हत्व सांगपी विचार मांडले. ह्या वेळार भुरग्यांनी गांवांत दिंडी काडून लोकजागृती केली.



ज्ञानसागर विद्यामंदिरांतल्या भुरग्यांनी दिंडी काडून गुरूपुनव मनयली.

शांता विद्यालयांत गुरूचें पुजन



गुरूपुनवे निमतान गुरूचें पुजन करतना शांता विद्यालयांतलीं भुरगीं (जयेश नायक)

■ भांगरभूंय । प्रतिनिधी

शिबोली : शिवोलेच्या शांता विद्यालयांत गुरूपुनव उमेदीन मनयली. गुरूपुनवे निमतान विद्यालयांत खाशेली कार्यावळ आयोजीत केल्ली. आदले मुख्याध्यापक श्रीकृष्ण कानोळकार, आदले मुख्याध्यापक

कमलाकांत वायंगणकार, शाळा वेवस्थापक शिवाजी पाटील, मुख्याध्यापिका प्रजीता सांगळे, पालक शिक्षक संघाचे सुनील गांवकार आनी हेर मानेस्त हाजीर आसले. ह्या वेळार शांता विद्यालयांतल्या विद्यार्थ्यांनी गुरूचें पुजन केलें. ह्या वेळार कथाकथन सर्तूय आयोजीत केल्ली.

लोकभारत लोकचो आवाज

भांगरभूंय

To get the **Free PDF** copy of
भांगरभूंय on whatsapp daily



Click here and join our
official Whatapp Group.

 log on to Bhaangarbhuin.com  [@Bhaangarbhuin](https://twitter.com/Bhaangarbhuin)

 Facebook.com/Bhaangarbhuin